

	<p>កាលិកបត្រស្រាវជ្រាវមនុស្សសាស្ត្រនិងវិទ្យាសាស្ត្រសង្គម Cambodian Journal of Humanities and Social Sciences</p>	
<p>Website: https://cjhss-journal.com/</p>		

វិស័យទេសចរណ៍កម្ពុជា៖ បញ្ហាប្រឈម និងដំណោះស្រាយដើម្បី និរន្តរភាពការអភិវឌ្ឍវិស័យទេសចរណ៍

Cambodian Tourism Industry: Challenges and Resolutions for Sustainable Tourism Development

មឿង ចំរើន^១, លី តុង^២, ផុន កសិកា^៣, តូច សុធារី^៤

- ^១ លេខាធិការដ្ឋានក្រុមប្រឹក្សាបណ្ឌិតសភាចារ្យនៃរាជបណ្ឌិត្យសភាកម្ពុជា
អ៊ីមែល៖ roeun_cham@yahoo.com
- ^២ វិទ្យាស្ថានមនុស្សសាស្ត្រ និងវិទ្យាសាស្ត្រសង្គមនៃរាជបណ្ឌិត្យសភាកម្ពុជា
អ៊ីមែល៖ lytongcambodia2013@gmail.com
- ^៣ វិទ្យាស្ថានមនុស្សសាស្ត្រ និងវិទ្យាសាស្ត្រសង្គមនៃរាជបណ្ឌិត្យសភាកម្ពុជា
អ៊ីមែល៖ kaseka1975@yahoo.com
- ^៤ វិទ្យាស្ថានមនុស្សសាស្ត្រ និងវិទ្យាសាស្ត្រសង្គមនៃរាជបណ្ឌិត្យសភាកម្ពុជា
អ៊ីមែល៖ sothiary@gmail.com

បានទទួល៖ ១១ កញ្ញា ២០២២; ទទួលបោះពុម្ព៖ ១៨ វិច្ឆិកា ២០២២; បោះពុម្ព៖ ៣០ ធ្នូ ២០២២

ទំនាក់ទំនង៖ ✉ roeun_cham@yahoo.com

អានក្នុង៖ មឿង ចំរើន, លី តុង, ផុន កសិកា, តូច សុធារី. (២០២២). វិស័យទេសចរណ៍កម្ពុជា៖ វិស័យទេសចរណ៍កម្ពុជា៖ បញ្ហាប្រឈម និងដំណោះស្រាយដើម្បីនិរន្តរភាពការអភិវឌ្ឍវិស័យទេសចរណ៍, កាលិកបត្រស្រាវជ្រាវមនុស្សសាស្ត្រនិងវិទ្យាសាស្ត្រសង្គម, ១(២), ទំ. ៧៨-១០១.

សង្ខេប

ការស្រាវជ្រាវនេះមានវត្ថុបំណងកំណត់នូវបញ្ហាប្រឈម និងស្វែងរកដំណោះស្រាយយុទ្ធសាស្ត្រ សម្រាប់ការអភិវឌ្ឍវិស័យទេសចរណ៍នៅកម្ពុជាប្រកបដោយនិរន្តរភាព។ ការស្រាវជ្រាវនេះប្រើប្រាស់វិធីសាស្ត្របែបគុណភាព

ដោយរួមបញ្ចូលគ្នារវាងការជួបសម្ភាសជាមួយក្រុមគោលដៅសំខាន់ៗ បូកជាមួយនឹងការសិក្សានិងវិភាគទៅលើឯកសារនានាដូចជា អត្ថបទស្រាវជ្រាវ ឯកសារយុទ្ធសាស្ត្រ និងឯកសារពាក់ព័ន្ធនឹងវិស័យទេសចរណ៍ផ្សេងៗទៀត។ ជាលទ្ធផល វិស័យទេសចរណ៍កម្ពុជាកំពុងជួបប្រទះនូវបញ្ហាប្រឈមមួយចំនួន ដូចជា សកម្មភាពកេងប្រវ័ញ្ចតាមរូបភាពផ្សេងៗទៅលើភ្ញៀវទេសចរ, កង្វះគោលដៅទេសចរ, កង្វះខាតមត្តទេសក៍ទេសចរណ៍ដែលមានគុណភាព, ខ្វះភាពទាក់ទាញលើសេវាកម្មទេសចរណ៍, បញ្ហាអនាម័យ សណ្តាប់ធ្នាប់ និងសុវត្ថិភាព និងបញ្ហាសំណុំលិខិតទិដ្ឋាការជាដើម។ ដើម្បីធានាបាននូវនិរន្តរភាពការអភិវឌ្ឍលើវិស័យមួយនេះ កម្ពុជាចាំបាច់ត្រូវរៀបចំគោលនយោបាយ និងផែនការទេសចរណ៍ឱ្យសមស្រប និងប្រែប្រួលទៅតាមនិន្នាការថ្មីនៃគោលដៅទេសចរណ៍សកល។ ដើម្បីឈានទៅសម្រេចបាននូវកិច្ចការមួយនេះ កម្ពុជាអាចពិចារណាលើអនុសាសន៍មួយចំនួនដូចជា ជំរុញទេសចរណ៍ក្នុងស្រុក និងក្រៅស្រុក, រៀបចំបណ្តុះបណ្តាលជំនាញពាក់ព័ន្ធនឹងទេសចរណ៍, រៀបចំផែនទីទេសចរណ៍, ពង្រឹងការផ្សព្វផ្សាយពីទេសចរណ៍កម្ពុជានៅក្រៅប្រទេស, បង្កើនភាពទាក់ទាញលើសេវាកម្មទេសចរណ៍, រៀបចំបង្កើតនូវកម្មវិធីសង្គម-វប្បធម៌តាមប៉ូលទេសចរណ៍ និងខេត្តផ្សេងៗ ព្រមទាំងជំរុញនូវចលនាសហគមន៍អេកូទេសចរណ៍ជាដើម។ ជាក់ស្តែងដើម្បីសម្រេចនូវកិច្ចការទាំងនេះ កម្ពុជាចាំបាច់ត្រូវចំណាយការវិនិយោគច្រើន និងសហការគ្នាគ្រប់ភាគីពាក់ព័ន្ធ ទាំងផ្នែករដ្ឋ ឯកជន អ្នកស្រាវជ្រាវ អ្នកប្រកបមុខរបរពាក់ព័ន្ធនឹងវិស័យទេសចរណ៍ក៏ដូចជាប្រជាពលរដ្ឋផ្ទាល់ផងដែរ។

ពាក្យគន្លឹះ: បញ្ហាប្រឈម, និរន្តរភាពទេសចរណ៍, ការអភិវឌ្ឍ, វិស័យទេសចរណ៍, ប្រទេសកម្ពុជា

ABSTRACT

The objectives of this study were to assess the challenges and seek practical solutions for sustainable Cambodian tourism development. This study employed qualitative-based research methodology where a combination of interviews with key informants at some important tourist destinations as well as the study and analysis of literature, strategic and policy documents were the key elements of the research processes. It was found that Cambodian tourism sector faces several issues and challenges such as cheating occurred among local and foreign tourists, lack of attractive and competitive tourist destinations, lack of qualified tourist guides, lack of attractive tourism services, hygiene and security issues and tourist registration service issues. For sustainable tourism development, Cambodia may employ some measures or strategies such as boosting local and foreign tourists, strengthening tourism-related skills training programs, develop tourist map, launch social and cultural events, employing more attractive tourism services and developing of ecotourism communities. However, in order to achieve this ambitious goal, it requires close cooperation among key players such public and private sectors, research institutions, and the people.

KEYWORDS: Challenges, sustainable tourism, development, tourism sector, Cambodia

១. សេចក្តីផ្តើម

ចំពោះកម្ពុជា វិស័យទេសចរណ៍គឺជាវិស័យដ៏លំដាប់ទីពីរបន្ទាប់ពីវិស័យឧស្សាហកម្មកាត់ដេរ (Chheang, 2009) ហើយវិស័យនេះក៏ទទួលបានការរីកចម្រើនគួរឱ្យកត់សម្គាល់ក្នុងរយៈពេលជាងពីរទសវត្សរ៍កន្លងមកនេះ ដោយបានរួមចំណែកយ៉ាងសកម្មដល់ការអភិវឌ្ឍសង្គម និងសេដ្ឋកិច្ច ព្រមទាំងការពារបរិស្ថានផងដែរ។ វិស័យទេសចរណ៍ត្រូវបានរាជរដ្ឋាភិបាលកម្ពុជាចាត់ទុកជា “មាសបៃតង” និងជាវិស័យអាទិភាពក្នុងការកសាងសេដ្ឋកិច្ចបៃតង និងរួមចំណែកដល់ការសម្រេចបាននូវការអនុវត្តគោលដៅអភិវឌ្ឍន៍ប្រកបដោយចីរភាព (SDGs) ឆ្នាំ២០៣០ របស់អង្គការសហប្រជាជាតិ (រាជរដ្ឋាភិបាលកម្ពុជា, ២០១៨) និងដើរតួនាទីយ៉ាងសំខាន់នៅក្នុងសេដ្ឋកិច្ចនយោបាយកម្ពុជា (Chheang, 2010; Dahles et al., 2019)។

របាយការណ៍ប្រចាំឆ្នាំ២០១៩ របស់ក្រសួងទេសចរណ៍បានបង្ហាញថា នៅក្នុងឆ្នាំ២០១៩កន្លងទៅ វិស័យទេសចរណ៍កម្ពុជាបានរួមចំណែកប្រមាណ១២,១% នៃផលិតផលក្នុងស្រុកសរុប និងបានបង្កើតការងារដោយផ្ទាល់ដល់ប្រជាពលរដ្ឋប្រមាណជាង៣០ពាន់ការងារ (Ministry of Tourism, 2019)។ ទន្ទឹមនេះដែរ កម្ពុជាក៏បានទទួលភ្ញៀវទេសចរអន្តរជាតិចំនួន៦,៦១លាននាក់នៅឆ្នាំ២០១៩ ដែលកើនប្រមាណ៦,៦% និងបានចាក់បញ្ចូលថវិកាទៅក្នុងសេដ្ឋកិច្ចជាតិប្រមាណ៤ ៩១៩លានដុល្លារ ដែលកើនឡើង១២,៤% បើប្រៀបធៀបនឹងឆ្នាំ២០១៨។ ទោះបីជាវិស័យទេសចរណ៍កម្ពុជាបានរក្សាកំណើនរបស់ខ្លួនក្នុងរយៈពេលជាងពីរទសវត្សរ៍ ប៉ុន្តែចាប់តាំងពីឆ្នាំ២០១៤កន្លងមក វិស័យនេះហាក់មានការថមថយលើអត្រាកំណើនរបស់ខ្លួន។

ក្រោយពីមានការផ្ទុះឡើងនៃជំងឺកូវីដ-១៩ ចំនួនភ្ញៀវទេសចរអន្តរជាតិដែលធ្វើដំណើរមកទស្សនាប្រទេសកម្ពុជាមានការថយចុះយ៉ាងគំហុក។ បើតាមតួលេខរបស់ក្រសួងទេសចរណ៍បានបង្ហាញថា ចំនួនភ្ញៀវទេសចរអន្តរជាតិដែលចូលមកទស្សនាប្រទេសកម្ពុជានៅក្នុងឆ្នាំ២០២០ មានប្រមាណជាង១,៣០លាននាក់ ដោយថយចុះ៨០,២០% ធៀបនឹងរយៈពេលដូចគ្នាកាលពីឆ្នាំ២០១៩កន្លងទៅ។ ជាមួយគ្នានឹងការថយចុះនៃភ្ញៀវទេសចរអន្តរជាតិ ក្នុងរយៈពេលនេះដូចគ្នា កម្ពុជាទទួលបានទេសចរក្នុងស្រុកតែប្រមាណជាង ៥,៩៩ លាននាក់ប៉ុណ្ណោះ ដែលតួលេខនេះបញ្ជាក់ពីការថយចុះប្រហែល២៧,៥% (Ministry of Tourism, 2020)។ នៅក្នុងឆ្នាំ២០២០ កម្ពុជាទទួលបានចំណូលពីទេសចរអន្តរជាតិប្រមាណ១,០២៣លានដុល្លារ ដែលធ្លាក់ចុះ៧៩,២% ដែលក្នុងន័យនេះ កម្ពុជាបានបាត់បង់ចំណូលពីវិស័យទេសចរណ៍ប្រមាណជាង ៣ពាន់លានដុល្លារ បើធៀបនឹងឆ្នាំ២០១៩ (នាយដ្ឋានទេសចរណ៍, ២០២០)។

១.១. ស្ថានភាពវិស័យទេសចរណ៍នៅកម្ពុជា

កម្ពុជាគឺជាប្រទេសដែលសម្បូរទៅដោយធនធាន សម្បត្តិវប្បធម៌ និងសម្បត្តិធម្មជាតិ ដែលជាអំណោយផលដល់ការអភិវឌ្ឍសេដ្ឋកិច្ចជាតិ តាមរយៈការប្រើប្រាស់វិស័យទេសចរណ៍វប្បធម៌ និងធម្មជាតិទាំងនោះ។ របាយការណ៍ប្រចាំឆ្នាំ២០១៩ របស់ក្រសួងទេសចរណ៍បង្ហាញថា កម្ពុជាទទួលបានកំណើនទេសចរមកពីតំបន់អាស៊ីនិងប៉ាស៊ីហ្វិក អាហ្វ្រិក និងមជ្ឈិមបូព៌ា ប៉ុន្តែមានការធ្លាក់ចុះចំពោះភ្ញៀវទេសចរមកពីតំបន់អឺរ៉ុប និងអាមេរិក (Ministry of Tourism, 2019)។ ភ្ញៀវទេសចរមកពីតំបន់អាស៊ីនិងប៉ាស៊ីហ្វិកបានកើនឡើងចំនួន៩% ដោយកើនពីជាង ៤,៩៩លាននាក់ដល់ជាង ៥,៤៤

លាននាក់ ហើយក្នុងនោះ ភ្ញៀវទេសចរមកពីតំបន់អាស៊ានបានកើនពី ២,០៦លាននាក់ ដល់ ២,២២លាននាក់ (កើនឡើងប្រមាណ ៧,៨%)។

តារាងទី១

សូចនាករទេសចរណ៍កម្ពុជា ឆ្នាំ២០១០-២០១៩

ឆ្នាំ	ទេសចរអន្តរជាតិ (លាននាក់)	អត្រាកំណើន (ជាភាគរយ)	ការស្នាក់នៅជាធម្មតា (ចំនួនថ្ងៃ)	ចំណូលពីវិស័យទេសចរណ៍ (លានដុល្លារ)
2010	2.51	16%	6.5	1,786
2011	2.88	15%	6.5	1,912
2012	3.58	24%	6.3	2,210
2013	4.21	17%	6.8	2,547
2014	4.50	7%	6.5	2,736
2015	4.78	6%	6.8	3,012
2016	5.01	5%	6.3	3,212
2017	5.60	12%	6.6	3,638
2018	6.20	11%	7	4,375
2019	6.61	7%	6.2	4,919

ប្រភព៖ Ministry of Tourism. (2019). Annual report on tourism statistic 2019

បន្ថែមពីលើនេះ ភ្ញៀវទេសចរមកពីតំបន់អឺរ៉ុបបានធ្លាក់ចុះ៣% ដោយធ្លាក់ពីជាង៨១,៨៦ម៉ឺននាក់មកត្រឹមជាង ៧៩,៣៩ ម៉ឺននាក់ និងទេសចរពីតំបន់អាមេរិកធ្លាក់ចុះ៤,២% គឺធ្លាក់ពីជាង ៣៦,៩៣ ម៉ឺននាក់ មកត្រឹមជាង ៣៥,៣៩ ម៉ឺននាក់។ របាយការណ៍ដដែលនេះបានបង្ហាញថា ទីផ្សារទេសចរណ៍សំខាន់ៗរបស់កម្ពុជានៅក្នុងឆ្នាំ២០១៩ រួមមាន ទេសចរចិន (៣៥,៧%), វៀតណាម (១៣,៧%), ថៃ (៧,១%), ឡាវ (៥,៥%), កូរ៉េ (៣,៩%), អាមេរិក (៣,៨%), ជប៉ុន (៣,១%), ម៉ាឡេស៊ី (៣,១%), បារាំង (២,៥%), និងអង់គ្លេស (២,៥%)។ ភ្ញៀវទេសចរចិនឈរនៅលំដាប់ទី១ ដោយមានចំនួនជាង ២,៣៦លាននាក់ ដែលបានកើនឡើង១៦,៧% ធៀបនឹងឆ្នាំ២០១៨ ហើយ៩៦,៨% នៃភ្ញៀវទេសចរទាំងនោះធ្វើដំណើរមកកម្ពុជាតាមផ្លូវអាកាស។ ទេសចរវៀតណាមឈរនៅលំដាប់ទី២ ខណៈដែលទេសចរមកពីប្រទេសថៃឈរនៅលំដាប់ទី៣, ឡាវនៅលំដាប់ទី៤, និងកូរ៉េនៅលំដាប់ទី៥។ បន្ថែមពីលើនេះ របាយការណ៍នេះបានគូសបញ្ជាក់ថា៧៧,៤% នៃភ្ញៀវទេសចរដែលមកទស្សនាប្រទេសកម្ពុជា គឺជាក្រុមភ្ញៀវដែលទើបមកជាលើកដំបូង ហើយមានប្រមាណ២២,៦% គឺជាភ្ញៀវដែលធ្លាប់បានមកទស្សនាកម្ពុជាពីមុន។ ស្ថិតិទេសចរក្នុងស្រុកបានបង្ហាញពីសញ្ញាណល្អដោយបន្តមានកំណើនជារៀងរាល់ឆ្នាំ។ នៅឆ្នាំ២០១៩ កម្ពុជាទទួលបានភ្ញៀវទេសចរក្នុងស្រុកចំនួនជាង១១,៣២លាននាក់ ដោយកើនឡើង២,៣% ធៀបនឹងឆ្នាំ២០១៨។ កត្តាដែលរួមចំណែកឱ្យទេសចរក្នុងស្រុកមានកំណើនមានដូចជា ការរៀបចំព្រឹត្តិការណ៍បុណ្យសមុទ្រ និងបុណ្យទន្លេជាដើម ដែលកត្តាទាំងនេះបានទាក់ទាញឱ្យមានលំហូរទេសចរក្នុងស្រុកមកពីបណ្តាខេត្តផ្សេងៗមកចូលរួមក្នុងកម្មវិធីទាំងនេះ (Ministry of Tourism, 2019)។

១.២. គោលនយោបាយទេសចរណ៍

វិស័យទេសចរណ៍ ត្រូវបានរាជរដ្ឋាភិបាលកម្ពុជាចាត់ទុកជាវិស័យអាទិភាពមួយ និងផ្ដោតការយកចិត្តទុកដាក់ខ្ពស់ (រាជរដ្ឋាភិបាលកម្ពុជា, ២០១២)។ រាជរដ្ឋាភិបាលកម្ពុជាបានផ្តល់ការលើកទឹកចិត្តចំពោះគម្រោងវិនិយោគក្នុងវិស័យទេសចរណ៍ណាដែលមានលក្ខណៈសម្បត្តិគ្រប់គ្រាន់ ដូចមានចែងក្នុងមាត្រា១២ មាត្រា១៣ និងមាត្រា១៤ នៃច្បាប់ស្តីពីការវិនិយោគនៃព្រះរាជាណាចក្រកម្ពុជាឆ្នាំ១៩៩៤ មាត្រា១២ថ្មី និងមាត្រា១៤ថ្មី នៃវិសោធនកម្មច្បាប់ស្តីពីវិនិយោគនៃព្រះរាជាណាចក្រកម្ពុជាឆ្នាំ២០០៣ (រាជរដ្ឋាភិបាលកម្ពុជា, ២០១១)។ តាមរយៈក្រសួងទេសចរណ៍ ក្របខណ្ឌច្បាប់ និងគោលនយោបាយបម្រើដល់ការគ្រប់គ្រង អភិវឌ្ឍវិស័យទេសចរណ៍ និងជំរុញកំណើនទេសចរជាតិ និងអន្តរជាតិ ប្រកបដោយនិរន្តរភាពមួយចំនួនត្រូវបានដាក់ចេញ។ ច្បាប់ និងគោលការណ៍សំខាន់ៗ ដើម្បីអភិវឌ្ឍវិស័យទេសចរណ៍ជាតិ មានដូចជា៖

- ច្បាប់ស្តីពីទេសចរណ៍ឆ្នាំ២០០៩
- ផែនការយុទ្ធសាស្ត្រអភិវឌ្ឍទេសចរណ៍ជាតិ២០០៩-២០១៣
- ផែនការយុទ្ធសាស្ត្រអភិវឌ្ឍទេសចរណ៍២០១២-២០២០
- ផែនការអភិវឌ្ឍធនធានមនុស្សក្នុងវិស័យទេសចរណ៍ និងផែនការសកម្មភាពឆ្លើយតបនឹងការប្រែប្រួលអាកាសធាតុក្នុងវិស័យទេសចរណ៍២០១៥-២០១៨
- ផែនការយុទ្ធសាស្ត្រអភិវឌ្ឍន៍ធនធានមនុស្សក្នុងវិស័យទេសចរណ៍២០១៧-២០១៥ ចេញឆ្នាំ ២០១៧
- សៀវភៅស ស្តីពី «China Ready» សម្រាប់ទេសចរណ៍កម្ពុជា ចេញឆ្នាំ២០១៦
- គោលនយោបាយជាតិអេកូទេសចរណ៍២០១៩-២០៣០ ចេញឆ្នាំ២០១៨

ផែនការយុទ្ធសាស្ត្រអភិវឌ្ឍទេសចរណ៍២០១២-២០២០ ជាចក្ខុវិស័យវែងឆ្ងាយរបស់រដ្ឋាភិបាលកម្ពុជា ដោយបានដាក់គោលដៅឆ្នាំ២០២០ នឹងទាក់ទាញទេសចរអន្តរជាតិឱ្យបានប្រមាណ ៧លាននាក់ និងជំរុញទេសចរជាតិឱ្យបានចន្លោះពី ៨ ទៅ ១០លាននាក់ ឱ្យធ្វើដំណើរកម្សាន្តនៅទូទាំងប្រទេស ព្រមទាំងបង្កើនចំណូលឱ្យបាន ៥ពាន់លានដុល្លារ និងបង្កើតការងារប្រមាណ ៨០ម៉ឺនកន្លែងនៅក្នុងវិស័យនេះ។ ផែនការយុទ្ធសាស្ត្រនេះ នឹងផ្ដោតសំខាន់ទៅលើការប្រើប្រាស់សក្តានុពលធនធានវប្បធម៌និងធនធានធម្មជាតិរបស់កម្ពុជា ដើម្បីអភិវឌ្ឍវិស័យទេសចរណ៍ជាតិប្រកបដោយនិរន្តរភាព និងការទទួលខុសត្រូវ ព្រមទាំងក្លាយជាគោលដៅទេសចរណ៍ជាប់ពិភពលោក ដោយក្នុងនោះទេសចរណ៍វប្បធម៌ដែលជាវិស័យមានសក្តានុពលខ្លាំងជាងគេ នឹងត្រូវបានយកចិត្តទុកដាក់ខ្ពស់ក្នុងការអភិវឌ្ឍ ហើយទេសចរណ៍បែបធម្មជាតិ និងអេកូទេសចរណ៍ ជាគោលដៅទេសចរណ៍បែបថ្មីប្រកបដោយនិរន្តរភាពនឹងត្រូវពង្រឹងបន្ថែម (រាជរដ្ឋាភិបាលកម្ពុជា, ២០១២)។

ទន្ទឹមនឹងនេះដែរ ក្រសួងទេសចរណ៍ក៏បានដាក់ចេញនូវផែនការកំណែទម្រង់វិស័យទេសចរណ៍ ២០១៥-២០១៨ ដោយផ្ដោតសំខាន់លើការធ្វើឱ្យប្រសើរឡើងនូវគុណភាពឧស្សាហកម្មទេសចរណ៍ ពង្រឹងការផ្សព្វផ្សាយទេសចរណ៍ និងការអភិវឌ្ឍផលិតផលទេសចរណ៍ប្រកបដោយភាពទាក់ទាញ និងច្នៃប្រឌិតខ្ពស់ ដោយបានដាក់ចេញនូវយុទ្ធសាស្ត្រទីផ្សារទេសចរណ៍ ២០១៦-២០២០ ពង្រឹងធនធានមនុស្សក្នុងវិស័យទេសចរណ៍ និងជំរុញការប្រើប្រាស់ប្រព័ន្ធបច្ចេកវិទ្យាព័ត៌មានក្នុងវិស័យទេសចរណ៍ ដើម្បីសម្រេចឱ្យបានចក្ខុវិស័យអភិវឌ្ឍវិស័យទេសចរណ៍កម្ពុជា

២០១២-២០២០ នេះ (Post News, 2016)។ លើសពីនេះ ដើម្បីសម្រេចបាននូវគោលដៅយុទ្ធសាស្ត្រអភិវឌ្ឍន៍ ទេសចរណ៍កម្ពុជា ២០១២-២០២០ និងដោយមើលឃើញពីកំណើននិងសក្តានុពលរបស់ទេសចរចិន រាជរដ្ឋាភិបាល កម្ពុជាបានដាក់ចេញនូវយុទ្ធសាស្ត្របន្ថែមទៀតតាមរយៈឯកសារយុទ្ធសាស្ត្រដែលហៅថា សៀវភៅ «China Ready» ដើម្បីទាក់ទាញភ្ញៀវទេសចរជនជាតិចិនមកទស្សនាកម្សាន្តនៅកម្ពុជាឱ្យបាន២លាននាក់នៅឆ្នាំ២០២០ ព្រមទាំងបាន ជំរុញឱ្យមានការចូលរួមក្នុងភាពជាដៃគូរវាងវិស័យរដ្ឋ វិស័យឯកជន និងប្រជាពលរដ្ឋ (Public-Private-People- Partnership) ក្រោមគោលការណ៍បែងចែកអត្ថប្រយោជន៍ប្រកបដោយសមធម៌ និងបរិយាបន្ន (ក្រសួងទេសចរណ៍, ២០១៦)។

យ៉ាងណាមិញ នៅឆ្នាំ២០២០ ដោយសារវិបត្តិកូវីដ-១៩ កម្ពុជាពុំអាចសម្រេចផែនការយុទ្ធសាស្ត្រ ២០១២- ២០២០ ដែលមានបំណងស្រូបយកទេសចរអន្តរជាតិឱ្យបានប្រមាណ ៧លាននាក់ និងជំរុញឱ្យមានទេសចរក្នុងស្រុក ប្រមាណ១០លាននាក់បាននោះទេ។ វិបត្តិនៃការឆ្លងរាលដាលជំងឺកូវីដ-១៩ បានធ្វើឱ្យឥរិយាបថរបស់ភ្ញៀវទេសចរជាតិ និងអន្តរជាតិមានការប្រែប្រួល។ ដូចនេះ រាជរដ្ឋាភិបាលកម្ពុជា បានដាក់ចេញនូវផែនទីចង្អុលផ្លូវស្តីពីផែនការស្តារនិង លើកស្ទួយវិស័យទេសចរណ៍កម្ពុជាក្នុង និងក្រោយវិបត្តិជំងឺកូវីដ-១៩ ដើម្បីឈានទៅស្តារ និងលើកស្ទួយវិស័យ ទេសចរណ៍កម្ពុជា ក៏ដូចជាឆ្លើយតបនឹងនិន្នាការដំណើរកម្សាន្តតាមគន្លងថ្មី ឱ្យបានសមស្របនិងទាន់ពេលវេលា។ នៅ ក្នុងនោះ រាជរដ្ឋាភិបាលបានបែងចែកផែនការជាបីដំណាក់កាលគឺ «ការគ្រប់គ្រងវិបត្តិក្នុងដំណាក់កាលទម្ងាប់ថ្មី និង រៀបចំផែនការសម្រាប់ស្តារឡើងវិញ (២០២០-២០២១) ការស្តារឡើងវិញនៃវិស័យទេសចរណ៍កម្ពុជាក្រោយវិបត្តិកូវីដ- ១៩ (២០២២-២០២៣) និងការរៀបចំឆ្ពោះទៅកាន់អនាគតថ្មីនៃវិស័យទេសចរណ៍កម្ពុជា(២០២៤-២០២៥)» (រាជ រដ្ឋាភិបាលកម្ពុជា, ២០២១)។

១.៣. ចំណោមបញ្ហាស្រាវជ្រាវ

វិស័យទេសចរណ៍ ត្រូវបានចាត់ទុកថាជាជម្រើសឧបករណ៍អភិវឌ្ឍន៍មួយក្នុងចំណោមជម្រើសផ្សេងទៀត ដែល បានរួមចំណែកផ្តល់ប្រាក់ចំណូល និងការងារទៅក្នុងតំបន់ទេសចរណ៍ តាមរយៈការចំណាយរបស់ភ្ញៀវទេសចរ និងការ វិនិយោគដោយផ្ទាល់ពីវិនិយោគិនបរទេសទៅក្នុងនិងក្រៅប្រព័ន្ធនៃវិស័យទេសចរណ៍ ហើយក៏បន្ថែមនូវភាពទាក់ទាញ ដល់គោលដៅទេសចរណ៍ផងដែរ (OECD, 2020)។ ទេសចរណ៍ត្រូវបានគេចាត់ទុកថាជាវិស័យដែលមានសក្តានុពលខ្ពស់ សម្រាប់សេដ្ឋកិច្ចក្នុងស្រុក មានឧបសគ្គតិចតួច និងប្រើប្រាស់ដើមទុនវិនិយោគតិចក្នុងការចាប់ផ្តើមអាជីវកម្ម (Sharpley, 2015 as cited in Sharpley & McGrath, 2016)។

នៅកម្ពុជា វិស័យទេសចរណ៍បានរួមចំណែកយ៉ាងសំខាន់ក្នុងផលិតផលក្នុងស្រុកសរុប បង្កើតនិងបង្កើនការងារ យ៉ាងច្រើន ព្រមទាំងផ្តល់ប្រាក់ចំណូលដល់ប្រជាជនផងដែរ (Tourism, 2003) ប៉ុន្តែផលចំណូលពីវិស័យនេះបាន លេចធ្លាយចេញទៅបរទេសយ៉ាងច្រើនតាមរយៈការនាំចូលផលិតផលបម្រើឱ្យវិស័យទេសចរណ៍ (Chheang, 2009; Mao, 2015)។ លើសពីនេះ ការសិក្សារបស់ Mao (2015) បង្ហាញថា ការអភិវឌ្ឍវិស័យទេសចរណ៍ផ្តល់ផលទៅម្ចាស់ អាជីវកម្មដែលកាត់ច្រើនជាជនបរទេស និងអ្នកមានជីវភាពធូរធារ ជាងប្រជាជនដែលរស់នៅក្នុងតំបន់ទេសចរណ៍។ ការ ប្រើប្រាស់វិស័យទេសចរណ៍សម្រាប់ការអភិវឌ្ឍសេដ្ឋកិច្ច-សង្គមនៅមានកម្រិតនៅឡើយ និងមិនបានទូលំទូលាយដូចការ រំពឹងទុកក្នុងការគោលនយោបាយអភិវឌ្ឍរបស់កម្ពុជានោះទេ (Sharpley & McGrath, 2016)។

បញ្ហាប្រឈមផ្សេងទៀតនៅក្នុងវិស័យទេសចរណ៍កម្ពុជាមានដូចជា ការធ្លាក់ចុះនូវកំណើនភ្ញៀវទេសចរមកពីតំបន់អឺរ៉ុប និងអាមេរិកឡាទីនជាដើម (Ministry of Tourism, 2019)។ នៅក្នុងឆ្នាំ២០២០ កម្ពុជាក៏មិនខុសពីបណ្តាប្រទេសដទៃទៀតក្នុងសកលលោក គឺមិនអាចគេចផុតពីវិបត្តិជំងឺកូវីដ-១៩ ដែលធ្វើឱ្យប៉ះពាល់យ៉ាងធ្ងន់ធ្ងរទៅលើវិស័យទេសចរណ៍ដែលជាក្បាលម៉ាស៊ីនទ្រទ្រង់កំណើនសេដ្ឋកិច្ចកម្ពុជា ដោយសារការចាត់វិធានការឆ្លើយតបជាសកលក្នុងការទប់ស្កាត់ការរាតត្បាតជំងឺកូវីដ-១៩ តាមរយៈការរឹតត្បិតការធ្វើដំណើរអន្តរជាតិ និងការដាក់បម្រាមការធ្វើដំណើរ (ក្រុមធានាភារពិភពលោក, ២០២០)។ ជាក់ស្តែង ក្នុងអំឡុងឆ្នាំ២០២០ និងឆ្នាំ២០២១ ដែលជាឆ្នាំនៃការរីករាលដាលនៃជំងឺឆ្លងកូវីដ-១៩ ជាសកល បានបណ្តាលឱ្យវិស័យទេសចរណ៍កម្ពុជាបានធ្លាក់ចុះស្ទើរដល់កម្រិតសូន្យ ព្រោះតែការបិទជើងហោះហើរអន្តរជាតិ និងវិធានការគម្លាតសង្គមដើម្បីបង្ការការរីករាលដាលនៃជំងឺនេះនៅទូទាំងប្រទេស។

ទោះបីជាទទួលបានអត្រាកំណើនប្រចាំឆ្នាំខ្ពស់ក្នុងវិស័យទេសចរណ៍ ក៏ដូចជាកំណើនភ្ញៀវទេសចរជាតិ និងអន្តរជាតិក្តី វិស័យទេសចរណ៍កម្ពុជាកំពុងតែជួបប្រទះនឹងបញ្ហាប្រឈមជាច្រើននៅក្នុងការអភិវឌ្ឍប្រកបដោយនិរន្តរភាព និងបរិយាបន្ន ដែលចាំបាច់ត្រូវមានការសិក្សាឱ្យបានលម្អិត និងត្រូវរៀបចំយន្តការ និងគោលនយោបាយបំពេញបន្ថែមដើម្បីធ្វើឱ្យប្រសើរឡើងក្នុងវិស័យនេះ។ ប្រសិនបើយើងពិនិត្យទៅលើទិន្នន័យនានា ក៏ដូចជារបាយការណ៍ ឬ អត្ថបទស្រាវជ្រាវផ្សេងៗទាក់ទងនឹងវិស័យទេសចរណ៍ គេឃើញមានការសិក្សាតិចតួចទៅលើបញ្ហាប្រឈមនានា ដែលកើតមានក្នុងវិស័យទេសចរណ៍កម្ពុជា ម្យ៉ាងទៀត ការសិក្សាទាំងនោះស្ថិតនៅរបៀបវាយដែលមានការពិបាកក្នុងការពិចារណាជាប្រព័ន្ធគំនិត ដើម្បីរៀបចំយុទ្ធសាស្ត្រឱ្យបានសមស្របទៅលើបញ្ហាប្រឈមទាំងនោះ។ ដោយយល់ឃើញពីកង្វះខាតទាំងនេះ ក្រុមអ្នកស្រាវជ្រាវយើង បានរៀបចំការសិក្សានេះឡើង ក្នុងគោលបំណងឈ្លងយល់ឱ្យបានស៊ីជម្រៅទៅលើបញ្ហាប្រឈមក្នុងវិស័យទេសចរណ៍ ព្រមទាំងសិក្សាពីយុទ្ធសាស្ត្រជំរុញ និងអភិវឌ្ឍវិស័យទេសចរណ៍របស់ប្រទេសជិតខាង ប្រទេសក្នុងតំបន់ និងសកលលោកផងដែរ ដើម្បីផ្តល់ជាធាតុចូលក្នុងការអភិវឌ្ឍទេសចរណ៍កម្ពុជាប្រកបដោយនិរន្តរភាព។

១.៤. វគ្គបំណងស្រាវជ្រាវ

ការស្រាវជ្រាវនេះផ្តោតទៅលើវគ្គបំណងស្រាវជ្រាវចំនួនពីរដូចខាងក្រោម៖

- ⇒ សិក្សានិងកំណត់នូវបញ្ហាប្រឈមនានាដែលកើតមាននៅក្នុងវិស័យទេសចរណ៍នៅកម្ពុជា
- ⇒ សិក្សាអំពីដំណោះស្រាយយុទ្ធសាស្ត្រសម្រាប់ការអភិវឌ្ឍវិស័យទេសចរណ៍កម្ពុជាប្រកបដោយនិរន្តរភាព

២. វិធីសាស្ត្រស្រាវជ្រាវ

ការសិក្សានេះប្រើប្រាស់វិធីសាស្ត្រស្រាវជ្រាវបែបគុណភាព ដោយទិន្នន័យ និងព័ត៌មានដែលសម្រាប់ធ្វើការវិភាគ និងសរសេរទទួលបានពីការជួបសម្ភាសដោយផ្ទាល់ជាមួយក្រុមគោលដៅសំខាន់ៗ^១ និងការសិក្សាវិភាគទៅលើឯកសារ

^១ គួរបញ្ជាក់ថា ការសិក្សានេះធ្វើឡើងក្នុងអំឡុងពេលដែលជំងឺកូវីដ-១៩ បានកំពុងរីករាលដាលក្នុងប្រទេសកម្ពុជា ដូចនេះ ការជួបសម្ភាសក្រុមគោលដៅនានាធ្វើឡើងក្នុងទម្រង់ទ្រាយតូច ដែលជូនកាលជាការសម្ភាសមួយទល់នឹងមួយ ធ្វើឡើងតាមអនឡាញ។

នានាដូចជា អត្ថបទស្រាវជ្រាវ ឯកសារគោលនយោបាយនិងយុទ្ធសាស្ត្រ ព្រមទាំងឯកសារពាក់ព័ន្ធនឹងវិស័យ ទេសចរណ៍ផ្សេងៗទៀត។

២.១. ខេត្តគោលដៅនិងក្រុមគោលដៅ

ការប្រមូលទិន្នន័យបឋមសម្រាប់ការសិក្សានេះ បានធ្វើឡើងតាមរយៈការសម្ភាសដោយផ្ទាល់និងមិនផ្ទាល់ ជាមួយក្រុមគោលដៅសំខាន់ៗនៅក្នុងខេត្ត-ក្រុង ដែលមានសក្តានុពលខ្ពស់លើវិស័យសេដ្ឋកិច្ច និងទេសចរណ៍ដូចជា រាជធានីភ្នំពេញ ខេត្តសៀមរាប ខេត្តព្រះសីហនុ ខេត្តបាត់ដំបង ខេត្តកំពត និងខេត្តរតនគិរី។ ការសម្ភាសនេះ ធ្វើឡើង ដោយប្រើប្រាស់បញ្ជីសំណួរដែលបានរៀបចំជាស្រេចសម្រាប់ក្រុមគោលដៅនីមួយៗ។ ខ្លឹមសារនៃសំណួរផ្តោតជា សំខាន់ទៅលើបញ្ហាប្រឈមដែលកើតមានក្នុងវិស័យទេសចរណ៍កម្ពុជា ស្ថានភាពជាក់ស្តែងក្នុងវិស័យទេសចរណ៍ ព្រម ទាំងដំណោះស្រាយយុទ្ធសាស្ត្រ សម្រាប់វិស័យទេសចរណ៍កម្ពុជា។

ក្រុមគោលដៅដែលបានចូលរួមក្នុងការសិក្សានេះ មានសមាសភាពមកពីស្ថាប័នថ្នាក់ក្រោមជាតិ ថ្នាក់ជាតិ និង មជ្ឈដ្ឋានផ្សេងទៀតដូចបង្ហាញក្នុងតារាងខាងក្រោម៖

តារាងទី២

សមាសភាពក្រុមគោលដៅសំខាន់ៗដែលបានចូលរួមការសម្ភាសនិងផ្តល់ទិន្នន័យសម្រាប់ការស្រាវជ្រាវ

ថ្នាក់ដឹកនាំ និងមន្ត្រីតំណាងមន្ទីរទេសចរណ៍តាមខេត្តគោលដៅ	៦រូប
មន្ត្រីអាជ្ញាធរជាតិអប្សរាប្រចាំខេត្តសៀមរាប	២រូប
ថ្នាក់ដឹកនាំ និងមន្ត្រីតំណាងមន្ទីរវប្បធម៌តាមខេត្តគោលដៅ	២រូប
ថ្នាក់ដឹកនាំ និងអ្នកតំណាងក្រុមហ៊ុនប្រតិបត្តិការទេសចរណ៍ (ភ្នំពេញ និងសៀមរាប)	៤ក្រុមហ៊ុន
អ្នកតំណាងសមាគមទេសចរណ៍	២ស្ថាប័ន
មគ្គុទ្ទេសក៍ទេសចរណ៍ (តំបន់+ជាតិ)	៨រូប
ម្ចាស់កោដនីយដ្ឋានតាមខេត្តគោលដៅ	១០រូប
ម្ចាស់ផ្ទះសំណាក់ និងសណ្ឋាគារតាមខេត្តគោលដៅ	១០រូប
ភ្ញៀវទេសចរជាតិដែលបានជួបដោយចៃដន្យតាមខេត្តគោលដៅ	១០រូប
ប្រជាពលរដ្ឋដែលប្រកបរបរទទួលទានទូទៅ ឬទទួលអត្ថប្រយោជន៍ពីវិស័យទេសចរណ៍ (អ្នកលក់វត្ថុអនុស្សាវរីយ៍ អ្នករត់ម៉ូតូឌុប អ្នករត់កង់ប៊ី ...)	២០រូប

២.២. ក្រុមខណ្ឌពិន្ទុន័យ

ទិន្នន័យ និងព័ត៌មានដែលទទួលបានពីការសម្ភាស និងការសិក្សា វិភាគទៅលើឯកសារផ្សេងៗ សម្រាប់ការ ស្រាវជ្រាវនេះស្ថិតក្នុងបរិបទដូចខាងក្រោម៖

⇒ បញ្ហាប្រឈមក្នុងវិស័យទេសចរណ៍៖

ឆ្លុះបញ្ចាំងពីស្ថានភាពជាក់ស្តែងនៃបញ្ហាដែលកើតមានមុន និងអំឡុងពេលនៃការរីករាលដាលនៃជំងឺកូវីដ-១៩។ ក្នុងន័យនេះ បញ្ហាប្រឈមមួយចំនួន កើតមានមុនវិបត្តិកូវីដ-១៩ និងបន្តរហូតដល់បច្ចុប្បន្ន ហើយអាចនឹងបន្តប៉ះពាល់ដល់វិស័យទេសចរណ៍ជាតិនាពេលអនាគត ប្រសិនបើពុំមានដំណោះស្រាយសមស្របទេនោះ។

⇒ ចំពោះដំណោះស្រាយយុទ្ធសាស្ត្រ៖

មានប្រភពពីការសម្ភាសក្រុមគោលដៅខាងលើ និងពីការសិក្សាពីមេរៀននៃប្រទេសជិតខាង ក្នុងតំបន់ និងសកលលោក។ យុទ្ធសាស្ត្រនិងដំណោះស្រាយដែលបានបង្ហាញ ឆ្លុះបញ្ចាំងសកម្មភាពអភិវឌ្ឍវិស័យទេសចរណ៍ស្របតាមគោលការណ៍បរិស្ថាន និងជាទស្សនទានបែបសកលសម្រាប់ការអភិវឌ្ឍវិស័យទេសចរណ៍ប្រកបដោយនិរន្តរភាព និងដើម្បីមនុស្សជំនាន់ក្រោយ។

២.៣. ការវិភាគទិន្នន័យ

ទិន្នន័យនិងព័ត៌មានដែលទទួលបានពីការសម្ភាសក្រុមគោលដៅស្រាវជ្រាវ និងការសិក្សាឯកសារពាក់ព័ន្ធនានា ត្រូវបានវិភាគដោយប្រើវិធីវិភាគទីសេចក្តី^៦ (Content Analysis) ដើម្បីកំណត់ពីទិដ្ឋភាពផ្សេងៗនៃបញ្ហាប្រឈមដែលកើតមានក្នុងវិស័យទេសចរណ៍កម្ពុជា ក៏ដូចជាកំណត់ពីដំណោះស្រាយ និងយុទ្ធសាស្ត្រសម្រាប់ការអភិវឌ្ឍវិស័យទេសចរណ៍ជាតិ។ ផ្អែកទៅលើក្របខណ្ឌនៃទិន្នន័យទាំងនេះ ការវិភាគ និងបង្ហាញលទ្ធផលនៃការសិក្សានេះធ្វើឡើងក្នុងក្របខណ្ឌយុទ្ធសាស្ត្រសម្រាប់រយៈពេលខ្លី មធ្យម និងសម្រាប់រយៈពេលវែង ក្នុងបរិបទនៃការអភិវឌ្ឍវិស័យទេសចរណ៍ដើម្បីនិរន្តរភាព។

៣. សង្ខេបស្រាវជ្រាវ

៣.១. បញ្ហាប្រឈមក្នុងវិស័យទេសចរណ៍កម្ពុជា

ដោយសារមានមតិគំរើមត្រូវ ព្រមទាំងមានការជំរុញ និងអភិវឌ្ឍវិស័យទេសចរណ៍ឱ្យមាននិរន្តរភាពកំណើនជាលទ្ធផលរាជរដ្ឋាភិបាលកម្ពុជា សម្រេចបាននូវវឌ្ឍនភាពក្នុងវិស័យនេះគួរឱ្យកត់សម្គាល់ក្នុងរយៈពេលចុងក្រោយនេះ និងបានការទទួលស្គាល់ពីធាកអន្តរជាតិផងដែរ (អ៊ឹម រេនា, ២០១៥)។ យោងតាមរបាយការណ៍សន្ទស្សន៍ភាពប្រកួតប្រជែងការធ្វើដំណើរ និងទេសចរណ៍សកល វិស័យទេសចរណ៍កម្ពុជាបានឡើងចំណាត់៧ខ្ទង់ ដោយឡើងចំណាត់ថ្នាក់ទី១០៥ នៅឆ្នាំ២០១៥ មកចំណាត់ទី៩៨ នៅឆ្នាំ២០១៩។ ទោះយ៉ាងនេះ តែបើធៀបនឹងប្រទេសជិតខាង កម្ពុជានៅមានចំណាត់ថ្នាក់ទាបជាងប្រទេសទាំងនោះនៅឡើយ ដែលករណីនេះ បណ្តាលមកពីបញ្ហាប្រឈមជាច្រើនទាំងក្នុងក្របខណ្ឌរដ្ឋបាល សកម្មភាពទេសចរណ៍ និងការវិនិយោគក្នុងវិស័យនេះ។

^៦ គួរបញ្ជាក់ថា ដោយសារពុំទាន់មានការឯកភាពគ្នាក្នុងបរិបទសាស្ត្រ ចំពោះបច្ចេកសព្ទទាក់ទងនឹងការស្រាវជ្រាវ ក្រុមអ្នកស្រាវជ្រាវយើងជ្រើសរើសប្រើប្រាស់បច្ចេកសព្ទ «វិធីវិភាគទីសេចក្តី» ដែលត្រូវនឹងសំនួនភាសាអង់គ្លេសថា "Content Analysis" ដោយអ្នកស្រាវជ្រាវផ្សេងៗអាចនឹងប្រើបច្ចេកសព្ទផ្សេង សំដៅដល់សំនួនតែមួយ។

ការសិក្សាស្រាវជ្រាវនេះ បានរកឃើញនូវបញ្ហាប្រឈមមួយចំនួនដែលបានជះឥទ្ធិពលអវិជ្ជមានមកលើវិស័យ ទេសចរណ៍កម្ពុជាទាំងមូល ដោយបញ្ហាប្រឈមទាំងនោះមានដូចជាបញ្ហាខាងក្រោម។ គួរបញ្ជាក់ថា បើទោះបីជាការ សិក្សានេះធ្វើឡើងក្នុងបរិបទកូវីដ-១៩ក្តី បញ្ហាប្រឈមដែលបានរកឃើញ និងបញ្ហាខាងក្នុងអត្ថបទនេះ ផ្ដោតទៅលើបញ្ហា ប្រឈមទូទៅដែលកើតមានលើវិស័យទេសចរណ៍កម្ពុជា និងជាបញ្ហាដែលអាចប៉ះពាល់ដល់វិស័យនេះយូរអង្វែង។

១ បញ្ហាកញ្ចប់ទេសចរ Zero Package

តាមរយៈការសម្ភាសជាមួយប្រតិបត្តិករទេសចរ និងមគ្គុទ្ទេសក៍ទេសចរ លទ្ធផលបង្ហាញថា វិស័យទេសចរណ៍ នៅកម្ពុជាចាប់ផ្ដើមបង្ហាញនូវសញ្ញាណអវិជ្ជមានមុនការកើតមានវិបត្តិកូវីដ-១៩ ដោយផលប៉ះពាល់ភាគច្រើនកើតឡើង លើភ្ញៀវទេសចរជនជាតិចិន។ ផលប៉ះពាល់នេះផ្ដើមចេញពីកញ្ចប់សេវាទេសចរ “Zero Package Tour” ដោយបាន បង្កើតឱ្យមានការបាត់ទំនុកចិត្តពីសំណាក់ភ្ញៀវដោយសារមូលហេតុមួយចំនួនដូចជា៖

- ការចរាចរវត្តអនុស្សារីយ៍ក្លែងក្លាយលើទីផ្សារ
- ការជំរុញឱ្យភ្ញៀវទិញវត្តអនុស្សារីយ៍ ឬទំនិញដែលមានតម្លៃខ្ពស់ជាងតម្លៃធម្មតា
- ការដឹកភ្ញៀវចូលហាងភោជនីយដ្ឋានដែលមានតម្លៃថ្លៃ។

ជាទូទៅ ភ្ញៀវទេសចរ^១ ដែលទិញកញ្ចប់សេវាទេសចរណ៍មួយនេះ នឹងត្រូវបានប្រតិបត្តិករទេសចរណ៍ ឬ មគ្គុទ្ទេសក៍ទេសចរណ៍នានាតម្រូវឱ្យទិញទំនិញនៅតាមទីតាំងដែលពួកគេបានរៀបចំជាស្រេច។ ជារឿយៗ ទំនិញនៅ តាមហាងទាំងនោះ ភាគច្រើនមានតម្លៃលើសទីផ្សារជាក់ស្ដែងទ្វេមួយជាពីរ និងអាចត្រីគុណក៏មាន។ ក្រៅពីតម្លៃ លើសទីផ្សារហើយ គេក៏សង្កេតឃើញមានការតវ៉ាជាច្រើនទាក់ទងនឹងទំនិញក្លែងក្លាយ ឬវត្តអនុស្សារីយ៍ដែលពុំមាន គុណភាពស្របនឹងតម្លៃជាដើម។ ប្រធានសមាគមមគ្គុទ្ទេសក៍ទេសចរណ៍មួយក្នុងខេត្តសៀមរាប ក៏ដូចជាក្រុមគោលដៅ ដទៃទៀត បានធ្វើការគូសបញ្ជាក់ថា ភាគច្រើននៃហាងលក់ទំនិញទាំងនោះមានម្ចាស់ជាជនជាតិចិន និងជាទូទៅមាន ការត្រូវវិវត្តជាមួយក្រុមហ៊ុនទេសចរណ៍ ព្រមទាំងមគ្គុទ្ទេសក៍កាសាចិន ដើម្បីរៀបចំសេវាទេសចរណ៍ប្រភេទនេះ។ មាន ករណីខ្លះ ក្រុមហ៊ុនទេសចរដែលរៀបចំនូវកញ្ចប់សេវាទេសចរណ៍ “Zero Package Tour” មានម្ចាស់ ឬថៅកែតែមួយ ជាមួយនឹងហាងលក់ទំនិញ ភោជនីយដ្ឋាន ឬផ្ទះសំណាក់ជាដើម។

១ កង្វះគោលដៅទេសចរក្នុងតំបន់តែមួយ

កម្ពុជាជាប្រទេសមួយស្ថិតនៅក្នុងតំបន់អាស៊ីអាគ្នេយ៍ ដែលសម្បូរទៅដោយសម្បត្តិធម្មជាតិ ប្រាសាទបុរាណ ព្រមទាំងធនធានផ្សេងៗទៀតដែលបម្រើឱ្យវិស័យទេសចរណ៍ជាតិ។ ទោះជាយ៉ាងណា តាមការសម្ភាសក្រុមគោលដៅ ដែលធ្វើការ និងប្រកបអាជីវកម្មក្នុងវិស័យនេះ យើងអាចកំណត់បានថា ប្រទេសយើងមានកង្វះខាតនូវគោលដៅទេសចរ ដែលមានលក្ខណៈចម្រុះនៅតាមតំបន់ប៉ូលទេសចរណ៍នីមួយៗ។ ជាឧទាហរណ៍ សៀមរាប ជាខេត្តសម្បូរទៅដោយ ប្រាសាទបុរាណ និងមណីយដ្ឋានបែបវប្បធម៌ជាច្រើន បូកផ្សំនឹងមណីយដ្ឋានទេសចរណ៍បែបធម្មជាតិមួយចំនួនផង

^១ គួរបញ្ជាក់ថា ភ្ញៀវទេសចរដែលចូលចិត្តទិញកញ្ចប់សេវាទេសចរណ៍ប្រភេទនេះ ច្រើនតែជាភ្ញៀវជនជាតិចិន ហើយជាក់ស្ដែង តម្លៃកញ្ចប់សេវាទេស ចរណ៍ប្រភេទនេះ អាចស្មើនឹងសូន្យ (០) ឬមានតម្លៃថោក ក៏ប៉ុន្តែ ភ្ញៀវ ចាំបាច់ត្រូវគោរពតាមគោលការណ៍មួយចំនួនដែលកំណត់ដោយប្រតិបត្តិ ករទេសចរណ៍ ដូចជាការចូលភោជនីយដ្ឋាន ការស្នាក់នៅ និងទិញទំនិញនៅតាមទីតាំងដែលពួកគេបានកំណត់ឬជ្រើសរើសរួចជាស្រេច។

ដែរ ក៏ប៉ុន្តែ ខេត្តនេះ ពុំមានគោលដៅទេសចរណ៍បែបកែច្នៃ ឬបែបធម្មជាតិកែច្នៃជាដើម ដើម្បីបំពេញតម្រូវការរបស់ ភ្ញៀវបាននោះទេ។ កង្វះខាតនូវមេដឹកនាំយុវជនបែបចម្រុះនេះ ជាពិសេសក្នុងតំបន់ទេសចរណ៍តែមួយ ធ្វើឱ្យខេត្ត សៀមរាបពុំមានលទ្ធភាពពេញលេញក្នុងការទាក់ទាញភ្ញៀវទេសចរឱ្យមកធ្វើដំណើរកម្សាន្ត ឬស្នាក់នៅក្នុងតំបន់តែមួយ នេះបានច្រើនថ្ងៃ។ គួយដឹង សម្រាប់ខេត្តសៀមរាប ភ្ញៀវទេសចរខ្លះមកលេងត្រីមួយថ្ងៃ ឬមួយថ្ងៃកន្លះ បន្ទាប់មកគេ បន្តដំណើរទៅកម្សាន្តនៅតំបន់ផ្សេង និងពេលខ្លះចាកចេញទៅប្រទេសជិតខាងកម្ពុជា និងបន្តស្នាក់នៅទីនោះរយៈ ពេលយូរជាង។

៖ កង្វះខាតមគ្គុទ្ទេសក៍ទេសចរណ៍

បញ្ហាកង្វះខាតមគ្គុទ្ទេសក៍ទេសចរណ៍ដែលមានគុណភាព គឺជាបញ្ហាជំនួយរបស់ជាតិ ជាពិសេសនៅតំបន់ប៉ូល ទេសចរណ៍ប៉ែកឦសាន។ បញ្ហាប្រឈមដែលទាក់ទងនឹងមគ្គុទ្ទេសក៍ទេសចរណ៍នេះ កើតមានក្នុងរូបភាពដូចខាង ក្រោម៖

- កង្វះខាតមគ្គុទ្ទេសក៍ទេសចរណ៍ដែលមានគុណភាព មានចំណេះច្បាស់លាស់ទាក់ទងនឹងវប្បធម៌ ព័ត៌មាន ប្រាកដអំពីតំបន់ភូមិសាស្ត្រ និងប្រវត្តិសាស្ត្ររបស់ខ្លួន។
- កង្វះមគ្គុទ្ទេសក៍ទេសចរណ៍ដែលអាចផ្តល់សេវាកម្មដល់ភ្ញៀវដោយភាពកក់ក្តៅ ដែលបញ្ហានេះកើតមានច្រើន ក្នុងចំណោមមគ្គុទ្ទេសក៍កាសាចិនច្រើនជាងគេ។

លោក ង៉ែត ពិទ្ធ^៤ ប្រធានមន្ទីរទេសចរណ៍ខេត្តរតនគិរី ក៏បានធ្វើការគូសបញ្ជាក់ផងដែរថា៖

«ក្នុងខេត្តរតនគិរីនេះ សឹងតែពុំទាន់មានមគ្គុទ្ទេសក៍ទេសចរណ៍ដែលមានកម្រិតចំណេះដឹងពីតំបន់របស់ខ្លួន មានបទ ពិសោធន៍ និងឆ្លងកាត់ការបណ្តុះបណ្តាលតាមបែបស្តង់ដារបច្ចេកទេសនៅឡើយទេ។ ដោយសារតែតម្រូវការជាក់ស្តែងនៃ ការកើនឡើងនៃភ្ញៀវទេសចរអន្តរជាតិ មគ្គុទ្ទេសក៍ដែលមានស្រាប់ គឺជាប្រជាជនមូលដ្ឋានដែលមានចំណេះដឹងបន្តិចបន្តួច ជាពិសេសចំណេះដឹងទាក់ទងនឹងវប្បធម៌ អារ្យធម៌ និងប្រវត្តិទីតាំងភូមិសាស្ត្រនានាក្នុងខេត្តជាដើម។ ពួកគេពុំបានទទួល ការបណ្តុះបណ្តាលច្បាស់លាស់ និងពុំបានសិក្សាស៊ីជម្រៅខ្លាំងទៅលើចំណេះដឹងពីអត្តសញ្ញាណជាខ្មែរ ឬជនជាតិភាគតិច នៅតាមតំបន់ ព្រមទាំងសមត្ថភាពកាសាបរទេស ក្នុងការទំនាក់ទំនងក៏មានកម្រិតផងដែរ។»

បន្ថែមនឹងចំណុចខ្វះខាតទាំងនេះ លទ្ធផលស្រាវជ្រាវក៏បង្ហាញឱ្យឃើញថា ឫសគល់នៃបញ្ហាទាំងនេះ អាច ដោយសារតែកត្តាធំៗពីរគឺ៖

- កម្មវិធីបណ្តុះបណ្តាលមគ្គុទ្ទេសក៍ពុំមានស្តង់ដារច្បាស់លាស់
- ខ្លឹមសារមេរៀនមួយចំនួន មានការប្រែប្រួលតាមគ្រូបណ្តុះបណ្តាល ជាពិសេសខ្លឹមសារមេរៀនទាក់ទង នឹងប្រវត្តិសាស្ត្រ និងវប្បធម៌។ ឧទាហរណ៍ ប្រវត្តិសាស្ត្រ និងវប្បធម៌ទាក់ទងនឹងតំបន់ទេសចរណ៍មួយចំនួន នៅតាមបណ្តាខេត្តនានា មានការបកស្រាយផ្សេងៗគ្នាទៅតាមគ្រូបណ្តុះបណ្តាល ដែលធ្វើឱ្យមគ្គុទ្ទេសក៍ ទេសចរណ៍ក្នុងជំនាន់ខុសគ្នា អាចបកស្រាយផ្សេងគ្នាទៅកាន់ភ្ញៀវចំពោះទីតាំងតែមួយ។

⁴ គួរបញ្ជាក់ថា ការរំលេចនូវឈ្មោះបុគ្គលគោលដៅស្រាវជ្រាវនេះ ពុំប៉ះពាល់ដល់ក្រមសីលធម៌ស្រាវជ្រាវនោះទេ ដោយក្រុមអ្នកស្រាវជ្រាវបានធ្វើ ការស្នើសុំការអនុញ្ញាតពីលោក ង៉ែត ពិទ្ធ ជាមុនដើម្បីរំលេចនូវឈ្មោះរបស់គាត់ក្នុងអត្ថបទស្រាវជ្រាវនេះ ត្រង់ចំណុចដែលចាំបាច់។

▪ ក្រុមសីលធម៌ផ្ទាល់ខ្លួនរបស់មគ្គុទេសក៍

ការអនុវត្តការងារក្នុងនាមជាមគ្គុទេសក៍ ក៏ដូចជាការគ្រប់គ្រងផ្នែកសីលធម៌ និងក្រុមសីលធម៌ មានភាព ធូរលុងច្រើន ទាំងពីសំណាក់ក្រុមហ៊ុនដែលប្រើប្រាស់មគ្គុទេសក៍ផ្ទាល់ ក៏ដូចជាអាជ្ញាធរផងដែរ។

១ ខ្វះភាពទាក់ទាញក្នុងសេវាទេសចរណ៍

តាមការសម្ភាសជាមួយក្រុមគោលដៅដែលជាប្រតិបត្តិករទេសចរណ៍ និងមគ្គុទេសក៍ទេសចរណ៍ យើងអាច កំណត់បានថា វិស័យទេសចរណ៍របស់កម្ពុជាមានកង្វះខាតលើចំណុចទាក់ទាញបន្ថែម ដូចជាពុំសូវមានកម្មវិធីបែប សង្គម វប្បធម៌ជាដើមដើម្បីបំពេញចំណូលចិត្តភ្ញៀវ។ ការដាក់បញ្ចូលនូវកម្មវិធីបន្ថែមដូចជា ការដឹកនាំ បាល់ទាត់ កម្មវិធីជិះស៊ីក្លូ ជិះទូកកម្សាន្ត ទស្សនាស្ថានភាពរស់នៅជាក់ស្តែងរបស់ប្រជាពលរដ្ឋក្នុងភូមិស្រុក ជាទិដ្ឋភាពទាក់ទាញ ខ្លាំងដែលគួររាប់បញ្ចូលទៅក្នុងសេវាទេសចរណ៍ផ្សេងៗ។ ការបង្កើតឱ្យមានកម្មវិធីបែបសង្គម និងវប្បធម៌ (Social & Cultural Events/Festival) នៅតាមស្រុក ខេត្តនានា ក៏ដូចជាតំបន់ប៉ូលទេសចរណ៍ធំៗជាដើម ក៏ជាចំណុចទាក់ទាញ បន្ថែមផងដែរសម្រាប់វិស័យទេសចរណ៍កម្ពុជា។ ភ្ញៀវទេសចររបរទេសជាច្រើនដែលបានមកកម្សាន្តក្នុងប្រទេសកម្ពុជា តែងតែត្រូវបានឮកេរ្តិ៍ឈ្មោះឱកាសបានសិក្សាល្បឿយយល់ពីវប្បធម៌ ប្រពៃណី និងការរស់នៅរបស់ប្រជាពលរដ្ឋនៅ តាមទីជនបទ ឬតាមតំបន់ជនជាតិភាគតិចទេ ដោយសារតែយើងពុំមានការរៀបចំជាសកម្មភាពសង្គម ឬវប្បធម៌ ដើម្បី បង្ហាញ និងផ្សព្វផ្សាយពីវប្បធម៌ និងការរស់នៅរបស់ប្រជាជនកម្ពុជាឱ្យបានទូលំទូលាយដល់ពួកគេ។ ភ្ញៀវទេសចរអន្តរ ជាតិជាច្រើន ចង់មានឱកាសដោយផ្ទាល់ក្នុងការចូលរួមលេងកម្សាន្តសប្បាយក្នុងសកម្មភាពសង្គម ឬសកម្មភាពណា ដែលអាចឆ្លុះបញ្ចាំងពីវប្បធម៌ និងការរស់នៅរបស់ប្រជាពលរដ្ឋកម្ពុជាជាក់ស្តែង។

២ តម្លៃខ្ពស់ពេលមានបុណ្យទានម្តងៗ

ចំពោះកម្ពុជា វាហាក់ដូចជារឿងធម្មតាទៅហើយដែលទំនិញ ជាពិសេសចំណីអាហារនៅស្ទើរគ្រប់គោលដៅ ទេសចរណ៍ និងមណីយដ្ឋាននានាក្នុងប្រទេសកម្ពុជាមានតម្លៃខ្ពស់ជាងធម្មតាពេលមានបុណ្យទានម្តងៗ។ បន្ថែមពី លើតម្លៃទំនិញ និងអាហារឡើងខ្ពស់ គេក៏សង្កេតឃើញថា តម្លៃសម្រាប់កន្លែងស្នាក់ដូចជាផ្ទះសំណាក់ និងសណ្ឋាគារ ជាដើម ក៏មានការហាក់ឡើងខ្ពស់ផងដែរក្នុងអំឡុងពេលមានបុណ្យទានធំៗ ឧទាហរណ៍ ក្នុងអំឡុងបុណ្យចូលឆ្នាំខ្មែរ ចូលឆ្នាំចិន បុណ្យភ្ជុំបិណ្យ និងថ្ងៃចូលឆ្នាំសកលជាដើម។ ការមិនអាចគ្រប់គ្រងតម្លៃទំនិញ ចំណីអាហារ និងកន្លែងស្នាក់ នៅឱ្យស្ថិតនៅក្នុងកម្រិតមួយទទួលយកបាន ក៏ជាឧបសគ្គធំមួយសម្រាប់ទេសចរណ៍កម្ពុជា មិនត្រឹមតែទេសចរណ៍អន្តរ ជាតិនោះទេ ប៉ុន្តែក៏ប៉ះពាល់យ៉ាងខ្លាំងផងដែរដល់ទេសចរណ៍ក្នុងស្រុក។ ក្នុងរូបភាពរួម ការឡើងថ្លៃហួសកម្រិតបែប នេះ នឹងធ្វើឱ្យប៉ះពាល់ដល់កេរ្តិ៍ឈ្មោះកម្ពុជាលើឆាកអន្តរជាតិផងដែរ ហើយផលដែលទទួលបានមកវិញ កម្ពុជាអាចនឹង ត្រូវបានគេមើលឃើញក្នុងផ្លូវអវិជ្ជមាន និងមិនមែនជាគោលដៅទេសចរណ៍ដែលគួរឱ្យទាក់ទាញ។

៣ សោភ័ណភាព អនាម័យ សណ្តាប់ធ្នាប់ និងសុវត្ថិភាព

បញ្ហាសោភ័ណភាព អនាម័យ សណ្តាប់ធ្នាប់ និងសុវត្ថិភាព នៅតាមតំបន់ទេសចរណ៍នានា នៅតែជាបញ្ហា ប្រឈមសម្រាប់វិស័យទេសចរណ៍ជាតិ។ គេក៏សង្កេតឃើញថា នៅតាមមណីយដ្ឋានជាច្រើន ពុំទាន់ឃើញមានការ

រៀបចំ ដើម្បីបង្កើតនូវអារម្មណ៍វិជ្ជមានដល់ភ្ញៀវទេសចរនៅឡើយទេ។ ពាក់ព័ន្ធនឹងសោកណភាព យើងសង្កេតឃើញថា ផ្លូវថ្នល់មួយចំនួននៅតាមមណីយដ្ឋានខ្លះមានសភាពពិបាកធ្វើដំណើរ។ ជាឧទាហរណ៍ ផ្លូវមួយចំនួននៅក្នុងតំបន់ប្រាសាទបុរាណមានស្ថានភាពពិបាក កន្លែងខ្លះទៀត មានការដក់ទឹក កកជ្រាំនៅរដូវវស្សា ដែលជារឿយៗ ធ្វើឱ្យមានការប្រឡាក់សម្លៀកបំពាក់របស់ភ្ញៀវដែលមកលេងកម្សាន្តទៀតផង។

តាមមណីយដ្ឋាន ឬតំបន់គោលដៅកម្សាន្តខ្លះ មានការចោលសំរាមពាសវាលពាសកាល ខ្វះអនាម័យ និងពុំមានធុងសមរម្យ ដើម្បីទុកដាក់សម្រាម ឬកាកសំណល់នានា ឱ្យបានគត់មត់នៅឡើយទេ។ កង្វះខាតបង្គន់សារធាណៈឱ្យស្របតាមនិយាមអនាម័យ នៅតាមគោលដៅទេសចរណ៍នានា ក៏ជាបញ្ហាប្រឈមសំខាន់មួយទៀត។ គោលដៅទេសចរណ៍ខ្លះ មានការរៀបចំដែរ ប៉ុន្តែមានចំនួនតិច និងពេលខ្លះភ្ញៀវទេសចរត្រូវធ្វើដំណើរឆ្ងាយ ឬត្រូវបម្រើដើមផ្លូវវិញដើម្បីអាចប្រើប្រាស់បង្គន់អនាម័យបាន។ ក្រៅពីបញ្ហាអនាម័យ យើងក៏សង្កេតឃើញមានរូបភាពមួយចំនួនដែលអាចធ្វើឱ្យប៉ះពាល់អារម្មណ៍របស់ភ្ញៀវក្នុងការដើរកម្សាន្តផងដែរ។ រូបភាពអវិជ្ជមានទាំងនោះមានដូចជា ការរៀបចំឱ្យមានអាសនៈ បែបសាសនាច្រើនពេក ការបណ្តោយឱ្យមានអ្នកសុំទាននៅតាមមណីយដ្ឋាន ឬតាមជណ្តើរឡើងតំបន់ទេសចរមួយចំនួនជាដើម។

ដោយឡែក បញ្ហាសុវត្ថិភាពនៅតាមតំបន់ទេសចរណ៍នានា ក៏ជាបញ្ហាចោទមួយទៀត បើទោះបីជាតំបន់មួយចំនួន ពិតជាមានការរក្សាសន្តិសុខ ឬសុវត្ថិភាពជូនភ្ញៀវទេសចរបានច្រើនក៏ដោយចុះ។ បើតាមការសាកសួរប្រតិបត្តិការទេសចរណ៍ មគ្គុទេសក៍ទេសចរ ក៏ដូចជាប្រជាពលរដ្ឋដែលប្រកបមុខរបរក្នុងវិស័យទេសចរណ៍ បញ្ហាសុវត្ថិភាពតាមតំបន់ទេសចរណ៍កម្ពុជា កើតឡើងក្នុងរូបភាពជាច្រើនដូចជា៖

- ការកើតមានអំពើចោរកម្មលួចទ្រព្យសម្បត្តិភ្ញៀវនៅតាមតំបន់កម្សាន្តនានា (មាត់សមុទ្រ តាមផ្សារ និងតំបន់ប្រជុំជនមួយចំនួនទៀត)
- ចោរឆក់កាបូបតាមយានជំនិះនានា ដែលធ្វើឱ្យភ្ញៀវជាតិនិងអន្តរជាតិ ជួបគ្រោះថ្នាក់ជាញឹកញាប់ និងខ្វះឈានទៅដល់បាត់បង់ជីវិតក៏មាន
- ការបង្កនូវសកម្មភាពពាលា វាយតប់តាមកន្លែងកម្សាន្តនាពេលរាត្រីជាដើម តែងតែកើតមានជាហូរហែ ដែលបញ្ហាទាំងនេះ ក៏បានធ្វើឱ្យប៉ះពាល់ដល់អារម្មណ៍របស់ភ្ញៀវដែរ។

១១ បញ្ហាសំណុំលិខិតទិដ្ឋាការ^៥

តាមរយៈការសម្ភាសជាមួយមគ្គុទេសក៍ទេសចរណ៍ និងប្រតិបត្តិការទេសចរណ៍ជាច្រើន យើងអាចកំណត់បានថា ភាពមិនប្រក្រតីនៅតាមច្រកចេញចូលប្រទេសក៏ជាបញ្ហាចោទ ដែលបញ្ហាទាំងនេះកើតឡើងក្រោមរូបភាពដូចជា៖

- ការសុំកម្រៃបន្ថែមក្រៅផ្លូវការពីសំណាក់មន្ត្រីអន្តោប្រវេសន៍ដើម្បីសម្រួលបែបបទឯកសារឱ្យបានកាន់តែឆាប់រហ័សជាងមុន។

^៥ គួរបញ្ជាក់ថា ព័ត៌មានទាំងនេះ ក្រុមអ្នកស្រាវជ្រាវយើងទទួលបានផ្ទាល់ពីក្រុមគោលដៅ ប៉ុន្តែពុំបានធ្វើការផ្ទៀងផ្ទាត់ពីអាជ្ញាធរអន្តោប្រវេសន៍នោះទេ ដោយអ្នកស្រាវជ្រាវយល់ថា វាមានភាពចាំបាច់ក្នុងការសរសេរតាមលទ្ធផលជាក់ស្តែងពីក្រុមគោលដៅស្រាវជ្រាវ។

- បញ្ហាត្រួតពិនិត្យមានចំនួនតិចធ្វើឱ្យលំហូរនៃការត្រួតពិនិត្យយឺត ហើយភ្ញៀវមួយចំនួនត្រូវចំណាយពេលវេលាដ៏វែង ចាំទទួលសេវាកម្មយូរជាងដើម
- ប្រព័ន្ធត្រួតពិនិត្យនៅតាមច្រកព្រំដែន ឬព្រលានយន្តហោះជាដើម មានភាពស្មុគស្មាញ និងបង្កការលំបាក ដល់ភ្ញៀវ។

១ កង្វះការផ្សព្វផ្សាយនៅក្រៅប្រទេស

បន្ថែមពីលើបញ្ហាប្រឈមខាងលើ យើងអាចកំណត់បានថា កង្វះខាតសកម្មភាពផ្សព្វផ្សាយពីទេសចរណ៍ជាតិ ក៏ដូចជាគោលដៅទេសចរណ៍នានាឱ្យបានទូលំទូលាយនៅក្រៅប្រទេស ក៏ជាបញ្ហាប្រឈមដ៏ចម្បងមួយផងដែរ។ ជាក់ស្តែង ក្រុមគោលដៅដែលបានចូលរួមក្នុងការសិក្សានេះបានបញ្ជាក់ថា ភ្ញៀវដែលមកទទួលសេវាកម្មរបស់គាត់ ពុំទទួលបានព័ត៌មានគ្រប់គ្រាន់អំពីកម្ពុជាដូចប្រទេសជិតខាងរបស់យើងនោះទេ។ ប្រទេសជិតខាងយើងមានភាពសកម្មទាំងនៅក្នុង និងក្រៅប្រទេសលើកិច្ចការងារផ្សព្វផ្សាយពីគោលដៅទេសចរណ៍ សកម្មភាពសង្គម និងវប្បធម៌របស់ជាតិគេ ក្នុងគោលបំណងទាក់ទាញភ្ញៀវបរទេសឱ្យបានកាន់តែច្រើន។ ជាការពិត ជនជាតិបរទេសជាច្រើនពុំសូវស្គាល់កម្ពុជា ហើយបើស្គាល់ ក៏ដោយសារតែយើងមានអង្គវត្តប៉ុណ្ណោះ ប៉ុន្តែភ្ញៀវទាំងនោះ ពុំមានព័ត៌មានគ្រប់គ្រាន់ទាក់ទងនឹងគោលដៅទេសចរណ៍ តំបន់ទេសចរណ៍ វប្បធម៌ ឬ សកម្មភាពទេសចរណ៍ដែលមានលក្ខណៈពិសេស ដើម្បីទាក់ទាញពួកគេនោះទេ។

៣.២. ដំណោះស្រាយដើម្បីលើកកម្ពស់ទេសចរណ៍

បើទោះបីជា ការសិក្សានេះធ្វើឡើងស្របពេលដែលមានការរីករាលដាលនៃជំងឺកូវីដ-១៩ ក្នុងប្រទេសកម្ពុជា ក៏ដំណោះស្រាយដែលបានពីការសិក្សានេះ អាចប្រើប្រាស់បានចំពោះបញ្ហាប្រឈមទូទៅនៅក្នុងវិស័យទេសចរណ៍កម្ពុជា និងអាចប្រើប្រាស់សម្រាប់កិច្ចការអភិវឌ្ឍវិស័យទេសចរណ៍ប្រកបដោយនិរន្តរភាព ក្នុងរយៈពេលវែងផងដែរ។ ដំណោះស្រាយនិងគំនិតយុទ្ធសាស្ត្រដែលបានលើកឡើងខាងក្រោម ទាញចេញពីទស្សនៈរបស់ប្រតិបត្តិករទេសចរណ៍ មគ្គុទ្ទេសក៍ទេសចរណ៍ និងក្រុមគោលដៅស្រាវជ្រាវផ្សេងទៀត។ ដោយឡែក ដំណោះស្រាយនិងយុទ្ធសាស្ត្រមួយចំនួនបានពីការសិក្សានិងវិភាគទៅលើមេរៀន និងបទពិសោធន៍របស់ប្រទេសជិតខាងកម្ពុជា ប្រទេសក្នុងតំបន់ និងយុទ្ធសាស្ត្រសកលក្នុងការអភិវឌ្ឍវិស័យទេសចរណ៍ប្រកបដោយនិរន្តរភាព។

១ ជំរុញទេសចរក្នុងស្រុក

ទេសចរក្នុងស្រុកគឺជាកម្លាំងចលករដ៏សំខាន់ក្នុងការពង្រឹងវិស័យទេសចរណ៍ជាតិ ជាពិសេសក្នុងដំណាក់កាលនៃការរងផលប៉ះពាល់ពីវិបត្តិផ្សេងៗរួមមានវិបត្តិនយោបាយ សេដ្ឋកិច្ច ជំងឺឆ្លង និងគ្រោះធម្មជាតិជាដើម។ ការជំរុញចលនាទេសចរណ៍ក្នុងស្រុក នឹងបង្កើនភាពរឹងមាំបន្ថែមទៀតក្នុងវិស័យទេសចរណ៍ជាតិ។ ការបង្កើតឱ្យមានកញ្ចប់សេវាទេសចរណ៍សម្រាប់បេដូចជា ទេសចរជាតិក្រុម ទេសចរវប្បធម៌ស្រាវជ្រាវ ក៏អាចជាយន្តការដែលមានប្រសិទ្ធភាពក្នុងការលើកកម្ពស់ទេសចរណ៍ក្នុងស្រុកផងដែរ។ ការបង្កើតឱ្យមានកម្មវិធីសង្គម-វប្បធម៌នៅតាមប៉ូលទេសចរណ៍ឬខេត្តគោលដៅសំខាន់ៗ ក៏ជាយន្តការមួយផងដែរក្នុងការទាក់ទាញទេសចរក្នុងស្រុក។

១ ជំរុញទេសចរអន្តរជាតិ

ទេសចរអន្តរជាតិ ជាកត្តាកំណត់ដ៏សំខាន់ក្នុងការរីកចម្រើនក្នុងវិស័យទេសចរណ៍ ដូចនេះ ការបង្កើតនូវយន្តការនានាដើម្បីជំរុញកំណើនទេសចរគឺជារឿងចាំបាច់សម្រាប់កម្ពុជា។ ជាមួយនឹងការធ្លាក់ចុះយ៉ាងគំហុតនៃភ្ញៀវទេសចរអន្តរជាតិក្នុងអំឡុងវិបត្តិកូវីដ-១៩ បានបង្កឱ្យផលប៉ះពាល់ក្នុងរយៈពេលវែងសម្រាប់វិស័យទេសចរណ៍កម្ពុជា។ ដើម្បីការបង្កើនទំនុកចិត្តដល់ភ្ញៀវទេសចរអន្តរជាតិក្រោយវិបត្តិកូវីដ-១៩ កម្ពុជាចាំបាច់ត្រូវប្តឹងថ្លែង លើបញ្ហាអនាម័យ សុខភាព សុវត្ថិភាពចំណីអាហារ និងកន្លែងស្នាក់នៅជាដើម ដែលយន្តការទាំងឡាយត្រូវប្រកបដោយគុណភាព និងស្របតាមនិយាមសុខាភិបាលជាតិ និងអន្តរជាតិ។

ខាងក្រោមនេះ ជាយន្តការមួយចំនួនដែលកម្ពុជាអាចពិចារណាអនុវត្តដើម្បីជំរុញកំណើនទេសចរអន្តរជាតិ៖

- បង្កើនជើងយន្តហោះដែលអាចធ្វើដំណើរហោះហើរដោយផ្ទាល់ពីប្រទេសផ្សេងមកកាន់កម្ពុជាឱ្យបានកាន់តែច្រើន ដើម្បីជៀសវាងនូវការផ្ទេរភ្ញៀវនៅតាមប្រទេសជិតខាង
- សម្រួលបែបបទអន្តោប្រវេសន៍នៅតាមព្រលានយន្តហោះ ក៏ដូចជាតាមច្រកទ្វារអន្តរជាតិនានា ប្រកបដោយសេវាកម្មល្អ កក់ក្តៅ និងមានភាពឆាប់រហ័ស
- ប្រតិបត្តិករទេសចរ ត្រូវរៀបចំឱ្យមានកញ្ចប់សេវាទេសចរសម្បូរបែប និងមានតម្លៃសមរម្យ ដោយភ្ញៀវអាចមានឱកាសកាន់តែច្រើនក្នុងការធ្វើដំណើរទេសចរណ៍បានច្រើនកន្លែង នៅតាមប៉ូលទេសចរណ៍សំខាន់ៗ
- ផ្សព្វផ្សាយអំពីគោលដៅទេសចរណ៍កម្ពុជាទៅកាន់មជ្ឈដ្ឋានអន្តរជាតិ ឱ្យបានទូលំទូលាយ ដោយសហការជាស្ថានកុងស៊ុល ស្ថានទូតកម្ពុជានៅក្រៅប្រទេស ក៏ដូចជាប្រតិបត្តិករទេសចរណ៍ជាតិ និងអន្តរជាតិផងដែរ
- ការបង្កើតឱ្យមានកម្រងវីដេអូខ្លីៗស្តីអំពីតំបន់ទេសចរណ៍កម្ពុជា និងផ្សព្វផ្សាយលើប្រព័ន្ធសារព័ត៌មានបរទេស ក្នុងស្រុក ក៏ដូចជាតាមបណ្តាញសង្គមនានា ទៅកាន់សកលលោក
- ការចូលរួមសម្បទានពីរាជរដ្ឋាភិបាល តាមរយៈការទម្លាក់តម្លៃសំបុត្រយន្តហោះ ការរៀបចំបែបបទទិដ្ឋាការជាដើម ក៏អាចជាយន្តការទាក់ទាញមួយផងដែរសម្រាប់លើកទឹកចិត្តទេសចរអន្តរជាតិ។

១ បណ្តុះបណ្តាលជំនាញគាំទ្រវិស័យទេសចរណ៍

ដើម្បីបង្កើនភាពទាក់ទាញ ព្រមទាំងពង្រឹងនូវសេវាកម្មទេសចរណ៍របស់ខ្លួនឡើងវិញ រាជរដ្ឋាភិបាល ក៏ដូចជាស្ថាប័នពាក់ព័ន្ធនានាត្រូវរៀបចំបណ្តុះបណ្តាលជំនាញផ្សេងៗទាក់ទងទៅនឹងវិស័យទេសចរណ៍ដូចខាងក្រោម៖

- បណ្តុះបណ្តាលមគ្គុទេសក៍ទេសចរណ៍ ឱ្យយល់បានច្បាស់នូវវប្បធម៌របស់ខ្លួនដើម្បីផ្សព្វផ្សាយវប្បធម៌ជាតិទៅកាន់ពិភពលោក ហើយខ្លឹមសារដែលត្រូវបណ្តុះបណ្តាលត្រូវមានឯកលក្ខណៈភាព
- ពង្រឹងសមត្ថភាពអ្នកផ្តល់សេវាកម្មពាក់ព័ន្ធនឹងទេសចរណ៍ រួមមានមគ្គុទេសក៍ ហាងអាហារ/ភោជនីយដ្ឋាន សណ្ឋាគារ/ផ្ទះសំណាក់ ព្រមទាំងអាជ្ញាធរពាក់ព័ន្ធដទៃទៀត ដើម្បីរួមគ្នាបម្រើសេវាកម្មទេសចរណ៍ជូនភ្ញៀវប្រកបដោយគុណភាព និងភាពកក់ក្តៅ។

១ បង្កើនភាពទាក់ទាញលើសេវាទេសចរ

រាជរដ្ឋាភិបាល ក៏ដូចជាស្ថាប័នពាក់ព័ន្ធនានាក្នុងបន្ថែមភាពទាក់ទាញលើវិស័យទេសចរណ៍ជាតិ តាមរយៈយន្តការមួយចំនួនដូចខាងក្រោម៖

- រៀបចំឱ្យមានកម្មវិធីបែបសង្គម និងវប្បធម៌ដែលជាអត្តសញ្ញាណរបស់ជាតិឱ្យបានគ្រប់ខេត្តក្រុង និងជាពិសេសបង្ហាញពីអត្តសញ្ញាណរបស់ខេត្តនីមួយៗ តំបន់នីមួយៗ ឬវប្បធម៌ប្រពៃណីរបស់ជនជាតិភាគតិចរបស់កម្ពុជា តាមរយៈកម្មវិធីទាំងនោះដល់ភ្ញៀវទេសចរ
- ជំរុញការវិនិយោគលើគោលដៅ និងផលិតផលទេសចរណ៍ដូចជា អេកូទេសចរណ៍ ទេសចរណ៍បែបកែច្នៃ ទេសចរណ៍ធម្មជាតិ ។ល។ ឱ្យបានសម្បូរបែបបន្ថែមទៀតនៅតាមប៉ូលទេសចរណ៍ ឬខេត្តនានា
- រៀបចំសណ្តាប់ធ្នាប់ និងអនាម័យនៅតាមរមណីយដ្ឋានទេសចរណ៍គ្រប់ខេត្តក្រុងឡើងវិញ ដោយធ្វើការកាត់បន្ថយ ឬលុបបំបាត់នូវអ្នកសុំទាន តាជីយាយជីរៀបចំអសនៈតូចៗ តាមគោលដៅទេសចរណ៍មួយចំនួនដែលធ្វើឱ្យប៉ះពាល់អារម្មណ៍ភ្ញៀវ
- រៀបចំផ្លូវនៅក្នុងតំបន់ទេសចរណ៍ឱ្យបានស្អាត និងមានសុវត្ថិភាព ជាពិសេសផ្លូវនានានៅតាមតំបន់ប្រាសាទ ឬតំបន់អង្គរទាំងមូល
- ត្រូវយកចិត្តទុកដាក់ខ្ពស់ពីស្តង់ដារអនាម័យ បរិស្ថាន សុវត្ថិភាពចំណីអាហារ និងកន្លែងស្នាក់នៅ តាមគោលដៅទេសចរណ៍ទាំងឡាយ
- យកចិត្តទុកដាក់គ្រប់គ្រងការកើនឡើងនៃតម្លៃទំនិញ ម្ហូបអាហារ និងកន្លែងស្នាក់នៅជាដើមក្នុងអំឡុងពេលមានបុណ្យទានម្តងៗ។

១ រៀបចំផែនទីទេសចរណ៍

ការរៀបចំឱ្យមានផែនទីទេសចរណ៍សម្រាប់គ្រប់គោលដៅទេសចរណ៍ទាំងអស់នៅក្នុងប្រទេស ដោយមានព័ត៌មានគ្រប់ជ្រុងជ្រោយ ដូចជាទីតាំងរមណីយដ្ឋាន សកម្មភាពកម្សាន្តសំខាន់ៗនៅតាមរមណីយដ្ឋាន ឬគោលដៅទេសចរណ៍នីមួយៗ ព័ត៌មានពីទីកន្លែងស្នាក់នៅ ហាងអាហារ មធ្យោបាយធ្វើដំណើរ និងតម្លៃជាដើម គឺជារឿងចាំបាច់ដែលត្រូវធ្វើ។ លើសពីនេះ ការរៀបចំផែនទីបង្ហាញផ្លូវចាំបាច់ត្រូវមានភាសាច្រើន ជាពិសេសភាសាសម្រាប់ក្រុមគោលដៅទេសចរណ៍សំខាន់ៗរបស់កម្ពុជាដូចជា ភាសាអង់គ្លេស បារាំង ចិន អេស្បាញ កូរ៉េ និងថៃជាដើម។

១ ជំរុញទេសចរណ៍បែបសហគមន៍ និងអេកូទេសចរណ៍

ជាមួយនឹងកំណើននៃប្រជាប្រិយភាពរបស់ខ្លួន អេកូទេសចរណ៍ ក៏ដូចជាសហគមន៍ទេសចរណ៍បែបវប្បធម៌ និងធម្មជាតិ ត្រូវបានគេវាយតម្លៃខ្ពស់ក្នុងការចូលរួមជំរុញវិស័យទេសចរណ៍ប្រកបដោយទំនួលខុសត្រូវលើបរិស្ថាន និងមនុស្សជំនាន់ក្រោយ។ ជាមួយនឹងសក្តានុពលធម្មជាតិ វប្បធម៌របស់ខ្លួន កម្ពុជាត្រូវប្រកាន់នូវយុទ្ធសាស្ត្រអភិវឌ្ឍវិស័យទេសចរណ៍ដោយផ្សារភ្ជាប់ជាមួយនឹងសហគមន៍ ប្រជាពលរដ្ឋ និងបរិស្ថាន ដើម្បីនិរន្តរភាពវិស័យទេសចរណ៍ជាតិ។

បន្ថែមពីលើយុទ្ធសាស្ត្រ និងយន្តការសម្រាប់ការអភិវឌ្ឍវិស័យទេសចរណ៍ដែលបានលើកឡើងខាងលើ រាជរដ្ឋាភិបាលកម្ពុជាក៏យកចិត្តទុកដាក់បន្ថែមលើទម្រង់ទេសចរណ៍បែបថ្មីដូចជា ទេសចរណ៍ភ្នំកម្ពុបអាហារ (gastronomy tourism) ទេសចរណ៍កីឡា (sport tourism) ទេសចរណ៍បែបផ្សេងព្រេង (adventure tourism) ជាដើម។


៤. ការពិភាក្សា

៤.១. បញ្ហាប្រឈមក្នុងវិស័យទេសចរណ៍កម្ពុជា

ការសិក្សានេះបានបង្ហាញឱ្យឃើញថា វិស័យទេសចរណ៍របស់កម្ពុជាកំពុងជួបប្រទះនូវបញ្ហាប្រឈមយ៉ាងច្រើនទាំងក្នុងក្របខណ្ឌរដ្ឋបាល ហេដ្ឋារចនាសម្ព័ន្ធ គោលដៅទេសចរ និងសេវាទេសចរណ៍ជាដើម។ បើពិនិត្យទៅលើបញ្ហាទាំងនេះ យើងសង្កេតឃើញថា បញ្ហាមួយចំនួនបានកើតឡើងយូរមកហើយ និងមិនទាន់មានវិធានការដាក់លាក់ណាមួយពីស្ថាប័នពាក់ព័ន្ធដើម្បីដោះស្រាយបញ្ហានេះឱ្យបានសមស្របនៅឡើយទេ។ ជាក់ស្តែង បញ្ហាប្រឈមទាក់ទងនឹងការឡើងថ្លៃទំនិញ ម្ហូបអាហារ និងកន្លែងស្នាក់នៅអំឡុងពេលបុណ្យទានម្តងៗ ដែលជារឿយៗ គេតែងសង្កេតឃើញមានការគូញត្រូវអំពីបញ្ហានេះ នៅតាមបណ្តាញសារព័ត៌មានក្នុងស្រុក ឬតាមបណ្តាញសង្គមផងដែរ។ ជាមួយនឹងបញ្ហាប្រឈមដែលបានបង្ហាញខាងលើ យើងក៏សង្កេតឃើញថា ចំណុចមួយចំនួនមានទំនាក់ទំនងនឹងគ្នា ហើយអាចជាបុព្វហេតុនៃបញ្ហាប្រឈមផ្សេងទៀតផងដែរ។ ជាឧទាហរណ៍ កង្វះខាតកម្មវិធីសង្គម-វប្បធម៌តាមគោលដៅទេសចរណ៍អាចជាមូលហេតុដែលធ្វើឱ្យវិស័យទេសចរណ៍កម្ពុជាពុំសូវមានភាពទាក់ទាញក្នុងចំណោមភ្ញៀវជាតិ និងអន្តរជាតិ។

ទាក់ទងនឹងបញ្ហាប្រឈមនេះ របាយការណ៍សន្ទស្សន៍ភាពប្រកួតប្រជែងការធ្វើដំណើរ និងទេសចរណ៍សកល ក៏បានបង្ហាញពីចំណុចខ្សោយជាច្រើននៅក្នុងវិស័យទេសចរណ៍កម្ពុជាដែលទាមទារឱ្យមានការកែលម្អ។

រូបភាពទី១៖ សន្ទស្សន៍ភាពប្រកួតប្រជែងការធ្វើដំណើរនិងទេសចរណ៍របស់ប្រទេសកម្ពុជាធៀបនឹងប្រទេសជិតខាង



ប្រភព៖ The Travel and Tourism Competitiveness Report 2019

បញ្ហាប្រឈមទាំងនោះមានដូចជា បរិយាកាសអាជីវកម្ម សុខភាពនិងអនាម័យ ធនធានមនុស្សបម្រើឱ្យវិស័យ ទេសចរណ៍ ការប្រើប្រាស់ប្រព័ន្ធបច្ចេកវិទ្យាគមនាគមន៍និងព័ត៌មាន (ICT) នៅក្នុងវិស័យទេសចរណ៍ ការបើកចំហជា លក្ខណៈអន្តរជាតិ ការការពារបរិស្ថាន ហេដ្ឋារចនាសម្ព័ន្ធសម្រាប់ធ្វើដំណើរនិងបម្រើសេវាកម្មទេសចរណ៍ ការ ផ្សព្វផ្សាយនិងមធ្យោបាយផ្សព្វផ្សាយវិស័យទេសចរណ៍ ឱ្យបានទូលំទូលាយ (World Economic Forum, 2015 & 2019) ។ បើប្រៀបធៀបជាមួយប្រទេសជិតខាង យើងឃើញថា កម្ពុជាមានការប្រកួតប្រជែងទាបជាងគេ បើទោះបីជា មានចំណុចមួយចំនួន កម្ពុជាមានស្ថានភាពប្រសើរជាងប្រទេសឡាវក្តី។

៤.២. ដំណោះស្រាយដើម្បីទិរុទ្ធភាពទេសចរណ៍

លទ្ធផលខាងលើបានបង្ហាញថា ដើម្បីលើកកម្ពស់និងអភិវឌ្ឍវិស័យទេសចរណ៍ជាតិ កម្ពុជាត្រូវផ្តោតការយកចិត្ត ទុកដាក់ក្នុងការជំរុញនូវចលនាទេសចរណ៍ទាំងក្នុងស្រុក និងអន្តរជាតិ ផ្តោតលើការបណ្តុះបណ្តាលជំនាញពាក់ព័ន្ធនឹង ទេសចរណ៍ ការរៀបចំផែនទីទេសចរណ៍ ពង្រឹងគុណភាពមគ្គុទេសក៍ និងលើកកម្ពស់ទេសចរណ៍បែបសហគមន៍ ឬអេ កូទេសចរណ៍ជាដើម។ ការលើកកម្ពស់ចលនាទេសចរណ៍ទាំងក្នុងស្រុក និងក្រៅស្រុកគឺជាកិច្ចការចាំបាច់មួយក្នុង ផែនការជំរុញ និងអភិវឌ្ឍវិស័យទេសចរណ៍ជាតិទាំងមូល ក៏ប៉ុន្តែ កិច្ចការនេះទាមទារនូវការវិនិយោគ និងការយកចិត្ត ទុកដាក់ឱ្យបានខ្ពស់ពីគ្រប់ភាគីពាក់ព័ន្ធ។ ការចូលរួមចំណែកនៃទេសចរក្រៅស្រុក បានស្តែងចេញជាប្រភពមីក្រូនិង ម៉ាក្រូសេដ្ឋកិច្ច ដោយឡែកទេសចរក្នុងស្រុក បានចូលរួមពង្រឹងសេដ្ឋកិច្ចមូលដ្ឋាន និងបង្កើតនូវប្រព័ន្ធភាពសុំសម្រាប់ ទេសចរណ៍ជាតិក្នុងករណីមានវិបត្តិណាមួយដូចជាវិបត្តិកូវីដ-១៩ជាដើម។ ជាមួយនឹងការជំរុញសកម្មភាពទេសចរក្នុង ស្រុកនេះ លោក ធួន ស៊ីណា ប្រធានសមាគមទេសចរណ៍អាស៊ីប៉ាស៊ីហ្វិក បានលើកឡើងក្នុងកិច្ចសម្ភាសន៍ជាមួយ កាសែតកោះសន្តិភាពកាលពីឆ្នាំ២០១៧ថា (កោះសន្តិភាព, ២០១៧) ៖

«កំណើនភ្ញៀវទេសចរក្នុងស្រុក មិនត្រឹមតែជួយដល់សេដ្ឋកិច្ចមូលដ្ឋាននោះទេ តែក៏ជួយផ្តល់ការងារដល់ប្រជាពលរដ្ឋ កាត់ បន្ថយភាពក្រីក្រ និងកាត់បន្ថយការចំណាកស្រុកផងដែរ។»

សកម្មភាពកម្សាន្តរបស់ភ្ញៀវទេសចរក្នុងស្រុក បានផ្តល់អត្ថប្រយោជន៍ច្រើនដល់សេដ្ឋកិច្ចមូលដ្ឋាន ព្រោះ សកម្មភាពទាំងនេះ បានផ្តល់ផលប្រយោជន៍ផ្ទាល់ និងមិនផ្ទាល់ដល់សហគមន៍ តាមរយៈការបង្កើនប្រាក់ចំណូលប្រជាជន មូលដ្ឋាន បង្កើតការងារ មុខរបរ និងចូលរួមកាត់បន្ថយភាពក្រីក្រផងដែរ (កោះសន្តិភាព, ២០១៧) ។ ជាមួយនឹង ចំណុចនេះ ការផ្សព្វផ្សាយអំពីគោលដៅទេសចរណ៍ក្នុងស្រុក ការបង្កើតឱ្យមានសកម្មភាពសង្គម-វប្បធម៌ ការបង្កើតនូវ កញ្ចប់ទេសចរណ៍សម្បូរបែបដូចជាកញ្ចប់សេវាទេសចរណ៍បែបគ្រួសារ សហគមន៍ ធម្មជាតិជាដើម អាចជាយុទ្ធសាស្ត្រ ខ្លះៗ ក្នុងការជំរុញចលនាទេសចរក្នុងស្រុក។ ជាក់ស្តែង ការបង្កើតឱ្យមានកម្មវិធីសង្គម-វប្បធម៌ក្នុងវិស័យទេសចរណ៍ នេះ មិនត្រឹមតែអាចចូលរួមក្នុងការជំរុញទេសចរណ៍ក្នុងស្រុក និងអន្តរជាតិប៉ុណ្ណោះទេ ប៉ុន្តែវាក៏អាចជា យន្តការដ៏មាន ប្រសិទ្ធភាពក្នុងការផ្សព្វផ្សាយពីវប្បធម៌ អារ្យធម៌ និងថែរក្សានូវអត្តសញ្ញាណរបស់ជាតិផងដែរ។ ក្នុងផែនការអភិវឌ្ឍវិស័យ ទេសចរណ៍រយៈពេលយូរ និងប្រកបដោយនិរន្តរភាព កម្ពុជាអាចរៀបចំឱ្យមានកម្មវិធីបែបសង្គម និងវប្បធម៌ដែល បង្ហាញពីអត្តសញ្ញាណរបស់ជាតិឱ្យបានគ្រប់ខេត្តក្រុង និងជាពិសេសបង្ហាញពីអត្តសញ្ញាណរបស់ខេត្តនីមួយៗ តំបន់ នីមួយៗ ឬវប្បធម៌ប្រពៃណីរបស់ជនជាតិភាគតិចរបស់តាមតំបន់ផ្សេងៗដល់ភ្ញៀវទេសចរ។

លទ្ធផលស្រាវជ្រាវនេះក៏បានបង្ហាញផងដែរថា កម្ពុជាពុំសូវមានសកម្មភាពខ្លាំងក្នុងការផ្សព្វផ្សាយពីគោលដៅទេសចរណ៍ និងផលិតផលទេសចរណ៍របស់ខ្លួនទៅកាន់ទីផ្សារបរទេស។ ការផ្សព្វផ្សាយពីផលិតផលទេសចរណ៍ជាតិអាចធ្វើឡើងតាមរយៈកម្មវិធីសង្គម-វប្បធម៌ ឬការរៀបចំជាវិដេអូខ្លីៗ អំពីតំបន់ទេសចរណ៍កម្ពុជាដោយចាក់ផ្សាយតាមប្រព័ន្ធសារព័ត៌មានបរទេស ក្នុងស្រុក ក៏ដូចជាបណ្តាញសង្គមនានាទៅកាន់ពិភពលោក។ ក្នុងបរិបទអាជីវកម្ម ការផ្សព្វផ្សាយអំពីផលិតផលរបស់ខ្លួនទៅកាន់អតិថិជនគោលដៅ គឺជាយុទ្ធសាស្ត្រគន្លឹះ និងដើរតួខ្លាំងជាងគេក្នុងដំណើរការអាជីវកម្ម។ ដូចគ្នាដែរ វិស័យទេសចរណ៍ប្រៀបបាននឹងអាជីវកម្មយុវវ័យរបស់ជាតិដែរ ដោយក្រៅពីការប្រឹងប្រែងបង្កើតផលិតផលថ្មីៗ ឱ្យមានភាពទាក់ទាញ មានគុណភាពហើយ កម្ពុជាចាំបាច់ត្រូវធ្វើការផ្សព្វផ្សាយ និងបង្ហាញទៅកាន់អតិថិជន (ភ្ញៀវទេសចរជាតិនិងអន្តរជាតិ)។ ការសហការគ្នារវាងស្ថានទូត ស្ថានកុងស៊ុលនៅក្រៅប្រទេស ក្រសួងទេសចរណ៍ ប្រតិបត្តិករទេសចរណ៍ និងអ្នកពាក់ព័ន្ធទាំងឡាយ ដើម្បីបង្ហាញពីវប្បធម៌ ក៏ដូចជាតំបន់គោលដៅទេសចរណ៍ក្នុងស្រុកទៅកាន់ពិភពលោក អាចជាវិធានការមានប្រសិទ្ធភាពមួយផងដែរ។

បន្ថែមពីលើនេះ ដំណោះស្រាយរយៈពេលវែងសម្រាប់កម្ពុជាក្នុងវិស័យទេសចរណ៍ គឺត្រូវធ្វើយ៉ាងណាយកចិត្តភ្ញៀវឱ្យបាន និងធ្វើឱ្យភ្ញៀវទេសចរដែលមកទស្សនាប្រទេសកម្ពុជា ក្លាយជាអ្នកផ្សព្វផ្សាយបន្តអំពីទេសចរណ៍របស់កម្ពុជា។ ជាក់ស្តែង ការពេញចិត្តរបស់ភ្ញៀវទេសចរទៅលើគោលដៅទេសចរណ៍ណាមួយ ត្រូវបានគេចាត់ទុកថាជាសសរស្តម្ភដ៏សំខាន់ក្នុងការបង្កើនភាពប្រកួតប្រជែងសម្រាប់គោលដៅទេសចរនោះ (Chi & Qu, 2008; Kung, 2018; Yeh, 2000)។ ជាមួយគ្នានេះ ការបង្កើននូវភាពទាក់ទាញអំពីគោលដៅ និងមណីយដ្ឋានទេសចរណ៍នានានៅកម្ពុជា អាចចូលរួមយ៉ាងច្រើនក្នុងការបំពេញចិត្តភ្ញៀវ ក៏ដូចជាដំណោះស្រាយដែលមានប្រសិទ្ធភាពបំផុតក្នុងដំណើរការ អភិវឌ្ឍវិស័យនេះ។ ការរៀបចំសណ្តាប់ធ្នាប់ ការយកចិត្តទុកដាក់លើបញ្ហាអនាម័យ សុវត្ថិភាពចំណីអាហារ និងការគិតគូរពីបញ្ហាសុខសុវត្ថិភាពសង្គម ក៏ជាកត្តាចាំបាច់បន្ថែមទៀតក្នុងការពង្រឹងទំនុកចិត្តដល់ភ្ញៀវទេសចរផងដែរ។ ទោះជាយ៉ាងណា កិច្ចការនេះ ទាមទារឱ្យមានផែនការ យន្តការច្បាស់លាស់ មានការចូលរួមពីគ្រប់ភាគីពាក់ព័ន្ធ និងត្រូវពិចារណាទៅលើចំណុចសំខាន់ៗជាច្រើនទៀតដែលជាធាតុចម្បងនៃវិស័យទេសចរណ៍។

ពាក់ព័ន្ធនឹងភាពទាក់ទាញក្នុងវិស័យទេសចរណ៍នេះ គេហទំព័រ Colorwhistle.com. បានលើកឡើងអំពីធាតុសំខាន់ៗចំនួន៥ (Colorwhistle.com., 2022) ក្នុងវិស័យទេសចរណ៍ ដែលកម្ពុជាអាចយកជាមេរៀនដើម្បីអភិវឌ្ឍវិស័យទេសចរណ៍របស់ខ្លួនបាន។ ធាតុសំខាន់ៗទាំងនោះមានដូចជា ភាពទាក់ទាញនៃគោលដៅទេសចរណ៍ (Attraction) សកម្មភាពកម្សាន្តតាមមណីយដ្ឋានគោលដៅ (Activities) ភាពងាយស្រួលក្នុងការស្វែងរក (Accessibility) ទីកន្លែងស្នាក់នៅ (Accommodation) និងសេវាបុរេវិភាគបន្ថែមដូចជា ប្រព័ន្ធ WiFi, ឆ្នាំងសាកទូរសព្ទ, ឧបករណ៍សម្អាតសក់តាមផ្ទះសំណាក់និងសណ្តាតារជាដើម (Amenities)។ ការសិក្សាខ្លះទៀតបានលើកឡើងអំពីសេវាកម្មបដិសណ្ឋារកិច្ច (Hospitality), ប្រតិបត្តិករទេសចរនិងមគ្គុទេសក៍ (Operators) និងច្បាប់ ឬបទដ្ឋានគតិយុត្តិផ្សេងៗដែលចូលរួមជំរុញវិស័យនេះ ថាជាកត្តាបន្ថែមផ្សេងទៀត ដើម្បីពង្រឹងភាពទាក់ទាញនៃវិស័យទេសចរណ៍ផងដែរ។ តាមរយៈ បញ្ហាប្រឈមនៃទេសចរណ៍កម្ពុជាដែលបានបង្ហាញខាងលើ សុទ្ធតែមានទំនាក់ទំនងនឹងកត្តាដែល Colorwhistle.com (2022) បានលើកឡើង។

លទ្ធផលខាងលើក៏បានបង្ហាញពីបញ្ហាប្រឈមពាក់ព័ន្ធនឹងមគ្គុទេសក៍ទេសចរណ៍ ហើយបើតាម Ahmed Kamel (2021) ក៏បានលើកឡើងផងដែរថា មគ្គុទេសក៍បានដើរតួយ៉ាងសំខាន់ ព្រោះពួកគេមានទំនាក់ទំនងដោយ

ផ្ទាល់ជាមួយភ្ញៀវទេសចរ។ សេវាកម្មដែលផ្តល់ដោយមគ្គុទ្ទេសក៍ អាចដើរតួជាភាគីករជំរុញវិស័យទេសចរណ៍ឱ្យមាន ភាពរីកចម្រើន ប៉ុន្តែពួកគេក៏អាចក្លាយទៅជាឧបករណ៍បំផ្លាញវិស័យនេះវិញផងដែរ ប្រសិនបើមគ្គុទ្ទេសក៍ទេសចរណ៍ ខ្វះជំនាញវិជ្ជាជីវៈត្រឹមត្រូវ។ ក្រៅពីការពង្រឹងគុណភាពសេវាកម្មទេសចរណ៍ពីសំណាក់មគ្គុទ្ទេសក៍ គុណភាពសេវាកម្ម តាមហាងអាហារ/ភោជនីយដ្ឋាន សណ្ឋាគារ/ផ្ទះសំណាក់ ព្រមទាំងអាជ្ញាធរពាក់ព័ន្ធដទៃទៀត ក្នុងគោលដៅបម្រើសេវា កម្មទេសចរណ៍ជូនភ្ញៀវប្រកបដោយគុណភាព និងភាពកក់ក្តៅក៏ជាដំណោះស្រាយសំខាន់ផងដែរ។

ការសិក្សានេះបានបង្ហាញថា ទេសចរណ៍បែបសហគមន៍ និងអេកូទេសចរណ៍ជាដើម គឺជាគោលដៅទេសចរណ៍ នាពេលអនាគត និងជាប្រភេទផលិតផលទេសចរណ៍ដែលមាននិរន្តរភាព និងប្រកបដោយទំនួលខុសត្រូវ។ អេកូ ទេសចរណ៍ និងទេសចរណ៍បែបសហគមន៍ ត្រូវបានគេវាយតម្លៃខ្ពស់ក្នុងការចូលរួមជំរុញវិស័យទេសចរណ៍ ប្រកបដោយទំនួលខុសត្រូវលើបរិស្ថាន ចូលរួមលើកកម្ពស់ជីវភាពរស់នៅរបស់ប្រជាជនមូលដ្ឋាន និងការអភិវឌ្ឍ ទេសចរណ៍ដើម្បីមនុស្សជំនាន់ក្រោយ (Biddulph, 2018; Mao, Grunfeld, DeLacy & Chandler, 2014)។ ពាក់ ព័ន្ធនឹងចំណុចនេះ Ait-Yahia Ghidouche and Ghidouche (2019) បានគូសបញ្ជាក់ថា នៅប្រទេសជាច្រើន ទម្រង់អេកូទេសចរណ៍ថ្មីដូចជាសហគមន៍អេកូទេសចរណ៍ (CBET) ទេសចរណ៍សាមគ្គី (solidarity tourism) និង ទេសចរណ៍សមធម៌ (equitable tourism) ត្រូវបានបង្កើតឡើងដើម្បីឆ្លើយតបទៅនឹងតម្រូវការទេសចរណ៍ ប្រកបដោយទំនួលខុសត្រូវចំពោះបរិស្ថាន និងដើម្បីកាត់បន្ថយផលប៉ះពាល់អវិជ្ជមាននៃការកើនឡើងនូវសកម្មភាព ទេសចរណ៍។ ជាមួយនឹងសក្តានុពលធម្មជាតិ សង្គម និងវប្បធម៌របស់ខ្លួន កម្ពុជាត្រូវប្រកាន់ខ្ជាប់នូវផែនការយុទ្ធសាស្ត្រ អភិវឌ្ឍវិស័យទេសចរណ៍ ដោយផ្សារភ្ជាប់ជាមួយនឹងសហគមន៍ ប្រជាពលរដ្ឋ និងបរិស្ថាន ដើម្បីនិរន្តរភាព។ ខេត្តជា ច្រើនក្នុងប្រទេសកម្ពុជាដូចជា ខេត្តកាក្សីសាន កាក្សាយព្យ ខេត្តពោធិ៍សាត់ កំពត កោះកុង និងព្រះសីហនុជាដើម សុទ្ធតែមានអំណោយផលខ្ពស់ដល់ការអភិវឌ្ឍសហគមន៍អេកូទេសចរណ៍។ ភាពសម្បូរបែបនៃសម្រស់ធម្មជាតិ ទឹកធ្លាក់ ជួរភ្នំ តំបន់ព្រៃលិចទឹក ព្រៃកោងកាង។ល។ ដែលមាននៅខេត្តទាំងនេះ សុទ្ធតែអាចធ្វើការកែច្នៃឱ្យក្លាយទៅជាមណីយដ្ឋាន សហគមន៍អេកូទេសចរណ៍បែបធម្មជាតិប្រកបដោយភាពទាក់ទាញ។

ជាមួយនឹងអត្ថប្រយោជន៍នៃអេកូទេសចរណ៍ និងសហគមន៍ទេសចរណ៍នេះ Kim and Park (2016) as cited in Ait-Yahia Ghidouche and Ghidouche (2019) បានគូសបញ្ជាក់ថា ការបង្កើតឱ្យមានសហគមន៍អេកូទេសចរណ៍ អាចផ្តល់នូវអត្ថប្រយោជន៍ជាច្រើនដូចខាងក្រោម៖

- ពង្រឹង និងពង្រីកយន្តការការពារបរិស្ថានធម្មជាតិ និងរួមចំណែកដោយសមធម៌ក្នុងការលើកកម្ពស់ និងការ អភិវឌ្ឍសេដ្ឋកិច្ចសង្គម
- រួមចំណែកដល់សហគមន៍ និងប្រជាពលរដ្ឋមូលដ្ឋានដោយផ្ទាល់ក្នុងការធ្វើឱ្យមានភាពប្រសើរឡើងនូវការរស់ នៅរបស់ពួកគេ
- ផ្តល់នូវគុណតម្លៃនៃវប្បធម៌អប់រំ ប្រកបដោយទំនួលខុសត្រូវ និងបទពិសោធន៍ល្អៗសម្រាប់មនុស្សជំនាន់ ក្រោយ។

ការជំរុញឱ្យមានដំណើរការល្អនៃសហគមន៍ទេសចរណ៍ ទាមទារឱ្យមានការចូលរួមពីភាគីពាក់ព័ន្ធជាច្រើន។ កន្លង មកកម្ពុជាធ្លាប់អនុវត្តនិងលើកទឹកចិត្តការបង្កើត និងដាក់ឱ្យដំណើរការសហគមន៍ទេសចរណ៍ ដែលជាក់ស្តែង មានសហគម

ទេសចរណ៍ជាច្រើនបានបង្កើតឡើង។ ទោះជាយ៉ាងណាការដំណើរការសហគមន៍ទេសចរណ៍នៅកម្ពុជា ជួបប្រទះនូវបញ្ហាប្រឈមច្រើនដែលក្នុងនោះមាន កង្វះនូវការប្តេជ្ញាចិត្តរបស់សហគមន៍ផ្ទាល់ ការចូលរួមពីរដ្ឋាភិបាល ការខ្វះខាតធនធានក្នុងការពង្រីកនិងអភិវឌ្ឍសហគមន៍ និងបញ្ហាប្រឈមទាក់ទងនឹងជំនាញផ្សេងៗដើម្បីបង្កើននូវភាពទាក់ទាញរបស់សហគមន៍ដល់ភ្ញៀវទេសចរណ៍ដើម^៦។

៥. សេចក្តីសន្និដ្ឋាន

យើងសង្កេតឃើញថា បើទោះបីជាវិស័យទេសចរណ៍កម្ពុជាមានការរីកចម្រើនខ្លាំង មុនការកើតមាននៃវិបត្តិកូវីដ-១៩ក្តី ជាក់ស្តែង វិស័យនេះក៏បង្កប់នូវបញ្ហាប្រឈមមួយចំនួនផងដែរ។ តាមរយៈការស្រាវជ្រាវនេះ បញ្ហាប្រឈមដែលអាចកំណត់បានមានដូចជា កង្វះខាតនូវភាពទាក់ទាញក្នុងវិស័យទេសចរណ៍ កង្វះនូវមណីយដ្ឋានសម្បូរបែប ការកេងប្រវ័ញ្ចមួយចំនួនក្នុងសេវាកម្មទេសចរណ៍ បញ្ហាអនាម័យ សណ្តាប់ធ្នាប់ និងសុវត្ថិភាពជាដើម។ ក្រៅពីនេះ បញ្ហាប្រឈមទាក់ទងនឹងមត្តទេសក៍ទេសចរណ៍ ស្ថានភាពផ្លូវថ្នល់ កង្វះខាតកម្មវិធីសង្គម-វប្បធម៌ដែលអាចទាក់ទាញភ្ញៀវក៏ជាចំណុចក្តៅដែលអាចបង្អាក់នូវការរីកចម្រើននៃវិស័យទេសចរណ៍កម្ពុជាផងដែរ។

ជាមួយនឹងគោលដៅអភិវឌ្ឍន៍វិស័យទេសចរណ៍ប្រកបដោយនិរន្តរភាព កម្ពុជាគួរមានវិធានការ និងផែនការច្បាស់លាស់ដើម្បីដោះស្រាយបញ្ហាប្រឈមដែលកើតមាន ក៏ដូចជារៀបចំយន្តការរយៈពេលវែងដើម្បីអភិវឌ្ឍវិស័យនេះសម្រាប់ជនជំនាន់ក្រោយ។ តាមរយៈការសិក្សា និងវិភាគឯកសារផ្សេងៗ យើងអាចកំណត់បាននូវយន្តការ និងយុទ្ធសាស្ត្រទេសចរណ៍មួយចំនួនដូចជា ការជំរុញទេសចរណ៍ក្នុងស្រុក ទាក់ទាញទេសចរក្រៅស្រុក ការបង្កើតឱ្យមានសកម្មភាពឬកម្មវិធីសង្គម-វប្បធម៌ដើម្បីទាក់ទាញភ្ញៀវទេសចរ គឺជាយន្តការចាំបាច់សម្រាប់កម្ពុជា។ ការសម្រួលបែបបទរដ្ឋបាល និងអន្តោប្រវេសន៍ និងការជំរុញនូវសកម្មភាពទេសចរណ៍របស់សហគមន៍ អេកូទេសចរណ៍ និងទេសចរណ៍សាមគ្គីជាដើម គឺជាយន្តការបន្ថែមទៀតដើម្បីទាក់ទាញភ្ញៀវទេសចរណ៍សម័យថ្មី និងមានចក្ខុវិស័យនៃការអភិវឌ្ឍទេសចរណ៍ប្រកបដោយនិរន្តរភាព។

បើទោះបីយ៉ាងណា ដើម្បីតាមឱ្យទាន់និន្នាការនៃការអភិវឌ្ឍក្នុងវិស័យនេះ ក៏ដូចជាបំពេញតម្រូវការរបស់ភ្ញៀវនិងដើម្បីចូលរួមក្នុងការកាត់បន្ថយភាពក្រីក្រ ក៏ដូចជាការអភិវឌ្ឍប្រកបដោយនិរន្តរភាព ឬក៏ជួយជាមួយនឹងការរីករាលដាលជាសកលនៃជំងឺកូវីដ-១៩ កម្ពុជាគួរប្រកាន់នូវជំហរមួយចំនួនដូចជា ប្រកាន់ឱ្យខ្ជាប់ខ្ជួននូវវិធានអនាម័យ និងអភិវឌ្ឍវិស័យទេសចរណ៍ដោយមានទំនួលខុសត្រូវខ្ពស់លើផលប៉ះពាល់ទៅលើបរិស្ថាន និងប្រជាជនរស់នៅក្នុងតំបន់ទេសចរណ៍ជាដើម។

^៦ ដកស្រង់ចេញពីខ្លឹមសារសម្ភាសប្រធានសហគមន៍ទេសចរណ៍ចំបក់ ក្នុងខេត្តកំពង់ស្ពឺ

ឯកសារយោង

ក្រសួងទេសចរណ៍. (២០១៦). សៀវភៅស ស្តីពី « China Ready » សម្រាប់ទេសចរណ៍កម្ពុជា.

ក្រុមធនាគារពិភពលោក. (២០២០). បច្ចុប្បន្នភាពសេដ្ឋកិច្ចកម្ពុជា៖ កម្ពុជានៅក្នុងកាលទេសៈមានវិបត្តិកូវីដ-១៩. ភ្នំពេញ, កម្ពុជា.

កោះសន្តិភាព. (២០១៧). កំណើនទេសចរណ៍ក្នុងស្រុកកំពុងជួយដល់សេដ្ឋកិច្ចមូលដ្ឋាន. ដកស្រង់ពីគេហទំព័រ៖ <https://kohsantepheapdaily.com.kh/article/171626.html>

នាយដ្ឋានទេសចរណ៍. (២០២០). របាយការណ៍ស្ថិតិទេសចរណ៍ឆ្នាំ២០២០. ក្រសួងទេសចរណ៍.

រាជរដ្ឋាភិបាលកម្ពុជា. (២០១១). កម្រងច្បាប់និងបទបញ្ញត្តិស្តីពីការវិនិយោគនៃព្រះរាជាណាចក្រកម្ពុជា. គណកម្មាធិការវិនិយោគកម្ពុជានៃក្រុមប្រឹក្សាអភិវឌ្ឍន៍កម្ពុជា.

រាជរដ្ឋាភិបាលកម្ពុជា. (២០១២). ផែនការយុទ្ធសាស្ត្រអភិវឌ្ឍន៍ទេសចរណ៍២០១២-២០២០. ក្រសួងទេសចរណ៍, ភ្នំពេញ.

រាជរដ្ឋាភិបាលកម្ពុជា. (២០១៨). គោលនយោបាយជាតិអេកូទេសចរណ៍២០១៩-២០៣០. ភ្នំពេញ.

រាជរដ្ឋាភិបាលកម្ពុជា. (២០២១). ផែនទីចង្អុលផ្លូវស្តីពីផែនការស្តារនិងលើកស្ទួយវិស័យទេសចរណ៍ក្នុងនិងក្រោយវិបត្តិជំងឺកូវីដ-១៩ (COVID-19).

អ៊ឹម រចនា. (២០១៥). វិស័យទេសចរណ៍កម្ពុជា៖ ល្អប្រសើរតែនៅមានឧបសគ្គ. ដកស្រង់ពីគេហទំព័រ៖ <https://www.rfi.fr/km/cambodia/tourism-in-cambodia-is-better-yet-there-are-some-obstacles-09-09-2015>

Ahmed Kamel, N. (2021). Role of Tour Guides in Tourism Promotion and Impact on Destination Image and Tourist Revisit Intention in Egypt: A PLS-SEM Model. *Journal of Association of Arab Universities for Tourism and Hospitality (JAAUTH)*, 20(1), 78–110. <https://doi.org/10.21608/jaauth.2021.58545.1121>

Ait-Yahia Ghidouche, K., & Ghidouche, F. (2019). Community-based ecotourism for preventing overtourism and tourismophobia: Algerian associations' viewpoints. *Worldwide Hospitality and Tourism Themes*, 11(5), 516–531. <https://doi.org/10.1108/WHATT-06-2019-0035>

Biddulph, R. (2018). Social enterprise and inclusive tourism. Five cases in Siem Reap, Cambodia. *Tourism Geographies*, 20(4), 610–629. doi:10.1080/14616688.2017.1417471

Chheang, V (2009). "Hun Sen's Talks and Cambodia's Tourism Development: The Discourse of Power." *Ritsumeikan Journal of Asia Pacific Studies* 25 (March): 85-105.

Chheang, V. (2010). Tourism and Local Community Development in Siem Reap. *Journal of Asia Pacific Studies*, 27, 85–101.

- Chi, C. G.-Q., & Qu, H. (2008). Examining the structural relationships of destination image, tourist satisfaction and destination loyalty: An integrated approach. *Tourism Management*, 29(4), 624-636. <https://doi.org/10.1016/j.tourman.2007.06.007>
- Colorwhistle.com. (2022). What Are The 5 A's of Tourism? Retrieved from: <https://colorwhistle.com/travel-tourism-components/>
- Dahles, H., Khieng, S., Verver, M., & Manders, I. (2019). Social entrepreneurship and tourism in Cambodia: advancing community engagement. *Journal of Sustainable Tourism*, 28(6), 816-833. <https://doi.org/10.1080/09669582.2019.1706544>
- Kung, R. (2018). A Study of the Tourists Expectation, Satisfaction and Revisiting Intention in the Neiwan, Hsinchu. *International Journal of New Developments in Engineering and Society*, 2(1), 43-49. <https://doi.org/10.25236/IJNDES.18111>.
- Mao, N. (2015). The role of tourism in poverty reduction: a case study of Siem Reap-Angkor region, Cambodia (Doctoral dissertation, Victoria University).
- Mao, N., Grunfeld, H., DeLacy, T., & Chandler, D. (2014). Agriculture and tourism linkage constraints in the Siem Reap-Angkor region of Cambodia. *Tourism Geographies*, 16(4), 669-686. doi:10.1080/14616688.2014.915878
- Ministry of Tourism. (2019). Annual report on tourism statistic 2019. Tourism Statistic Department, Ministry of Tourism, Phnom Penh, Cambodia.
- Ministry of Tourism. (2020). Annual Report on Tourism Statistics 2020. Phnom Penh, Cambodia.
- OECD. (2020). *OECD Tourism Trends and Policies 2020*. <https://doi.org/10.1787/d8fbf45e-en>
- Post News. (2016). ផែនការកែទម្រង់វិស័យទេសចរណ៍នៅកម្ពុជាផ្ដោតលើមុខជាអាទិភាព. ដកស្រង់ពីគេហទំព័រ: <https://postnews.com.kh/komsan/34906>
- Sharpley, R., & McGrath, P. (2016). Tourism in Cambodia: Opportunities and challenges. *The handbook of contemporary Cambodia*, 107-118.
- Ministry of Tourism. (2003). *Tourism Development* (Issue June).
- World Economic Forum (2015). The Travel and Tourism Competitiveness Report 2015. Geneva: World Economic Forum.
- World Economic Forum. (2019). The Travel and Tourism Competitiveness Report 2019. Geneva: World Economic Forum.
- Yeh, M. (2000). A Study on Tourist Satisfaction of Coastal Recreational Activities in the Jyibey Island of Penghu s [Unpublished master's thesis]. Shih Hsin University eTheses Repository.



អៀង ចំរើន

កន្លែងធ្វើការ:

- រាជបណ្ឌិត្យសភាកម្ពុជា
- សញ្ញាបត្របរិញ្ញាបត្រជាន់ខ្ពស់:**
- ពាណិជ្ជសាស្ត្រ
(សាកលវិទ្យាល័យបាត់ដំបង)

ប្រវត្តិប្រលម្អិត



ចំណង់ចំណូលចិត្តស្រាវជ្រាវ:

- សេដ្ឋកិច្ចសង្គម
- ទីផ្សារ
- ទេសចរណ៍



លី គុង

កន្លែងធ្វើការ:

- រាជបណ្ឌិត្យសភាកម្ពុជា

សញ្ញាបត្រ:

- បរិញ្ញាបត្រជាន់ខ្ពស់ជំនាញការអប់រំគណិតវិទ្យា
- បរិញ្ញាបត្រជាន់ខ្ពស់រដ្ឋបាលអប់រំ
- បរិញ្ញាបត្រជាន់ខ្ពស់គណិតវិទ្យា

ប្រវត្តិប្រលម្អិត



ចំណង់ចំណូលចិត្តស្រាវជ្រាវ:

- ការរៀននិងយល់ខុសរបស់សិស្សក្នុងការសិក្សាមុខវិជ្ជាគណិតវិទ្យា
- ការអប់រំគណិតវិទ្យា
- វិទ្យាសាស្ត្រទិន្នន័យ



បណ្ឌិត ផុន កសិកា

កន្លែងធ្វើការ:

- រាជបណ្ឌិត្យសភាកម្ពុជា

សញ្ញាបត្រ:

- បណ្ឌិតជំនាញបុរាណវត្ថុវិទ្យា
- បរិញ្ញាបត្រជាន់ខ្ពស់ជំនាញបុរាណវត្ថុវិទ្យា

ប្រវត្តិប្រលម្អិត



ចំណង់ចំណូលចិត្តស្រាវជ្រាវ:

- ស្រាវជ្រាវលើវិស័យវប្បធម៌និងបុរាណវត្ថុវិទ្យា



បណ្ឌិត គូច សុធារី

កន្លែងធ្វើការ:

- រាជបណ្ឌិត្យសភាកម្ពុជា

សញ្ញាបត្រ:

- បណ្ឌិតនយោបាយអន្តរជាតិ
- បរិញ្ញាបត្រជាន់ខ្ពស់ជំនាញការសិក្សាអភិវឌ្ឍន៍

ប្រវត្តិប្រលម្អិត



ចំណង់ចំណូលចិត្តស្រាវជ្រាវ:

- ទំនាក់ទំនងអន្តរជាតិ
- នយោបាយការបរទេស
- ការចូលរួមរបស់យុវជនក្នុងកិច្ចការនយោបាយ និងសង្គម